

وعظ

غَضُّ البَصَرِ

(نگاہوں کی حفاظت کا اہتمام)

یہ وعظ حضرت تھانویؒ نے ۱۲ شوال المکرم ۱۳۲۹ھ کو جامع مسجد
تھانہ بھون میں معصیت چشم کے عنوان پر ۳ گھنٹے بیٹھ کر ارشاد
فرمایا۔ سامعین کی تعداد تقریباً دو ہزار تھی۔ مولانا عبداللہ
صاحب گنگوہی نے قلمبند کیا۔



خطبہ ماثورہ

الحمد لله نحمده ونستعينه ونستغفره ونؤمن به ونتوكل
عليه ونعوذ بالله من شرور انفسنا ومن سيئات اعمالنا من يهده
الله فلا مضل له ومن يضلل فلا هادي له ونشهد ان لا اله الا الله
وحده لا شريك له ونشهد ان سيدنا ومولانا محمدا عبده ورسوله
صلى الله تعالى عليه وعلى اله واصحابه وبارك وسلم۔
اما بعد! فاعوذ بالله من الشيطان الرجيم۔ بسم الله الرحمن
الرحيم ﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾ (۱)
ترجمہ آیت شریفہ کا یہ ہے کہ ”اللہ تعالیٰ آنکھوں کی خیانت کو جانتے ہیں
اور جس شے (۲) کو سینے میں چھپاتے ہیں اس کو بھی جانتے ہیں۔“

وجہ انتخاب مضمون

یہ ایک آیت ہے جس کے الفاظ تھوڑے ہیں اور معافی بہت ہیں اس میں
اللہ تعالیٰ نے ایک امر قبیح (۳) پر مطلع فرمایا ہے اور علاوہ اطلاع کے اس میں زجر (۴)
بھی ہے اس کو اس وقت اس لئے اختیار کیا ہے کہ جس مرض کا اس میں بیان ہے آج
کل اس میں بہت ابتلا ہے اور امراض میں سے وہی مرض متنبہ کرنے کے لئے لیا جاتا
ہے جس میں ابتلا ہو۔

(۱) سورۃ المؤمن آیت: ۱۹ (۲) چیز (۳) برے کام (۴) تنبیہ۔

حقیقتِ مرض

اور مرض سے یہاں مراد معصیت ہے گو لوگ اس کو مرض سمجھیں کہ تعجب ہوگا کہ اس کو مرض کیوں کہا گیا لیکن بعد بیان حقیقتِ مرض کے اس کی وجہ سمجھ میں آجاوے گی مرض کی حقیقت ہے اعتدال سے مزاج کا خارج ہو جانا^(۱) اور معصیت^(۲) میں بھی قلب کا مزاج اعتدال سے خارج ہو جاتا ہے بلکہ یہ خروج عن الاعتدال جو قلب کے متعلق ہے زیادہ مضر^(۳) ہے اس لئے کہ بدنی مرض کا انجام بہت سے بہت یہ ہے کہ مر جاوے گا اور مرنے سے بعض اوقات نفع ہوتا ہے^(۴) بہت سے جھگڑوں سے چھوٹ جاتا ہے۔

تکلیف کے احساس کی وجہ

کیونکہ جس قدر آلام^(۵) ہیں وہ اس بدن اور روح کے تعلق کی وجہ سے ہیں دیکھئے مرضِ حذر یعنی سن ہو جانے میں بدن کو اگر کاٹ ڈالیں کچھ بھی تکلیف محسوس نہیں ہوتی اور مفلوج^(۶) کے فالج زدہ حصہ میں اگر سوئیاں بھی چبھوئیں کچھ بھی اثر نہیں ہوتا کیونکہ روح کا تعلق بدن سے ویسا نہیں رہا باوجودیکہ اس حالت میں روح سے تعلق رہتا ہے گو وہ تعلق ضعیف^(۷) ہی سہی اور اس تعلق ہی کا اثر یہ ہے کہ وہ عضو گلتا سرٹتا نہیں جیسے مردہ کا بدن گل جاتا ہے اور جبکہ بالکل ہی روحی مفارقت ہو جاوے^(۸) اور یہ تعلق ضعیف بھی نہ رہے گا تو ظاہر ہے کہ بطریقِ اولیٰ^(۹) تکلیف نہ ہوگی یعنی جو مفہوم تکلیف کا ہمارے نزدیک ہے اور جو معنی متبادر الم^(۱۰) کے ہیں وہ نہ ہوگی

(۱) نکل جانا (۲) گناہ (۳) دل کا درمیانی حالت سے خارج ہونا زیادہ نقصان دہ ہے (۴) فائدہ (۵) مصائب (۶) جس کو فالج کا مرض لاحق ہو (۷) کمزور (۸) بالکل ہی روح نکل جائے اور یہ کمزور تعلق بھی نہ رہے (۹) بدرجہ اولیٰ (۱۰) تکلیف کے جو معنی معلوم ہیں۔

ہاں دوسرے دلائل سے معلوم ہوا کہ روح کو بعد مفارقت جسم کچھ تاؤ ذی ہوتی ہے^(۱) جیسا کہ بعض نصوص^(۲) میں ہے کہ مردہ کی ہڈی توڑنا ایسا ہے جیسا زندہ کی ہڈی توڑنا جس سے ظاہراً معلوم ہوتا ہے کہ ایسے فعل سے روح کو کچھ الم^(۳) ہوتا ہے مگر جس قسم کا الم روح کے تعلق مع الجسم^(۴) کی حالت میں ہڈی توڑنے سے روح کو ہوتا ہے وہ الم^(۵) نہیں ہوتا اس کو ایک مثال کے ضمن میں سمجھنا چاہیے کہ مثلاً زید کے بدن کو اگر مارا جاوے تو اس کو تکلیف ہوگی اور زید کی رضائی اتار کر چولھے میں رکھ دی جاوے تب بھی تکلیف ہوگی مگر دونوں تکلیفیں جدا جدا ہیں پس روح کے مفارق ہونے کے بعد روح کو ایسی تکلیف ہوتی ہے جیسے رضائی جلانے سے زید کو ہوئی اور اس تکلیف کی وجہ بھی وہی تعلق سابق ہے جو بدن کے ساتھ اس کو تھا وہ تعلق اس کو متحضر ہوتا ہے۔ اس لئے تکلیف ہوتی ہے۔ خلاصہ یہ ہے کہ جب روح مفارق ہو جاتی ہے تو کوئی الم^(۶) نہیں رہتا۔

ایک لطیفہ

اس وقت ایک لطیفہ یاد آیا ایک طبیب کی تعریف کی گئی کہ یہ بڑے اچھے حکیم ہیں ان کے علاج سے مرض ہی نہیں رہتا یعنی مریض ہی نہیں رہتا جو مرض رہے کیونکہ مرض نہ رہنے کی دو صورتیں ہیں یا تو مریض رہے اور تندرست ہو جاوے یا یہ کہ مریض ہی چل دے۔ جیسے کسی افیونی کی ناک پر مکھی آکر بیٹھی اس نے اڑا دیا وہ پھر آ بیٹھی جب کئی بار اڑانے سے نہ گئی تو آپ نے چھری لے کر ناک اڑا ڈالی اور کہا وہ اڈا ہی نہیں رہا

(۱) تکلیف ہوتی ہے (۲) بعض احادیث میں ہے (۳) درد (۴) جس قسم کا درد روح کے جسم کے ساتھ تعلق ہونے کی صورت میں ہوتا (۵) ویسا در نہیں ہوتا (۶) جب روح جدا ہو جاتی ہے تو کوئی درد نہیں رہتا۔

جس پر اب بیٹھے گی۔ خلاصہ یہ ہے کہ جب آدمی مرجاتا ہے نہ زکام رہتا ہے نہ کھانسی نہ بخار نہ فکر نہ رنج سب بلائیں اور آلام دور ہو جاتے ہیں بالکل سکون ہو جاتا ہے۔

اُمِّ سُلَیْم کی فراست

سکون کے لفظ پر ایک شرعی لطیفہ یاد آیا اور وہ حکیمانہ لطیفہ ہے۔ اور وہ حضرت ابو طلحہؓ اور ان کی بی بی ام سلیمؓ کا قصہ ہے ان دونوں میاں بی بی کی حدیث میں بڑی فضیلت آئی ہے۔ ایک مرتبہ ان کا بچہ بیمار ہو گیا۔ حضرت ابو طلحہؓ ہمیشہ آ کر بی بی سے اس کا حال پوچھتے ایک روز بچہ انتقال کر گیا حضرت ابو طلحہؓ اس وقت باہر تھے بی بی نے یہ خیال کیا کہ اگر میں اب اطلاع کروں گی تو شب کا وقت ہے نہ کھانا کھائیں گے اور نہ ان کو نیند آئیگی خواہ مخواہ بے چین ہوں گے اس لئے مناسب ہے کہ اس وقت اطلاع ہی نہ کی جائے حقیقت میں دین عجیب شے ہے تمام عمر کی اصلاح کر دیتا ہے۔ حضرت ابو طلحہؓ جب باہر سے تشریف لائے تو حسبِ عادت دریافت فرمایا کہ بچہ کیسا ہے اب یہ وقت بڑے امتحان کا تھا اگر سچ بولیں تو وہ مصلحت فوت ہوتی ہے اور جھوٹ میں شرعاً گناہ حقیقت میں بڑی کشمکش کا وقت تھا لیکن دین فہم (۱) کو تیز کر دیتا ہے چنانچہ من جانب اللہ ایک جواب ان کو القاء (۲) ہوا۔ فرمایا اب تو اس کو سکون ہے آرام ہے اس لئے کہ موت سے بڑھ کر کوئی سکون اور آرام نہیں ہے اس لئے کہ آرام و راحت کی دو صورتیں ہیں دفعِ مضرت یا جلبِ منفعت (۳) دونوں حالتوں میں عرفاً آرام سے ہونا کہا جاتا ہے۔ موت میں دونوں چیزیں موجود ہیں۔ دفعِ مضرت بھی ہے

(۱) سمجھ اور عقل کو تیز کر دیتا ہے (۲) اللہ کی طرف سے یہ جواب ان کے دل میں آیا (۳) نقصان سے بچ جانا یا نفع حاصل ہو جانا۔

”وَهُوَ ظَاهِرٌ“ (۱) اور جلبِ منفعت یہ ہے کہ موت سے ”وصول الی المحبوب الحقیقی“ (۲) ہے یہ خاص مسلمانوں کے لئے ہے۔

تعزیت کا خوبصورت انداز

ایک لطیفہ یاد آیا حضرت ابن عباسؓ فرماتے ہیں کہ جب میرے باپ یعنی حضرت عباسؓ کا انتقال ہو گیا تو جیسا کہ ایک اعرابی نے مجھ کو تسلی دی ایسی کسی نے نہیں دی سچ یہ ہے کہ دیندار خواہ گاؤں کا ہو یا شہر کا اس کا فہم (۳) چونکہ دین کی وجہ سے درست ہو جاتا ہے اس لئے وہ حقائق کو خوب سمجھتا ہے وہ مضمون تسلی کا یہ ہے:

اصبر تكن بك صابرين فانما صبر الرعية بعد صبر الرأس
خير من العباس اجرک بعده واللہ خير منك للعباس
مطلب یہ ہے کہ اب صبر کیجئے ہم بھی آپ کی وجہ سے صبر کریں گے کیونکہ چھوٹوں کا صبر بڑے کے صبر کے بعد ہوتا ہے اور اس واقعہ میں نہ تمہارا کچھ نقصان ہوا بلکہ نفع ہی ہے اور نفع یہ ہے کہ تم کو ثواب ملا اور وہ ثواب تمہارے لئے حضرت عباسؓ سے بہتر ہے اور حضرت عباسؓ کا بھی کچھ نقصان نہیں ہوا اس لئے کہ وہ خدا تعالیٰ سے مل گئے اور اللہ تعالیٰ عباسؓ کے لئے تم سے بہتر ہے یعنی تمہارے پاس رہنے سے اللہ کے پاس رہنا بہتر ہے یہ عجیب مضمون ہے حقیقت میں موت ایسی ہی آرام کی شے ہے۔

موت کی حقیقت

حدیث میں آیا ہے کہ موت مؤمن کا تحفہ ہے اور انسان کی حالت یہ ہے کہ اس سے بھاگتا ہے وجہ اس کی یہ ہے کہ اس عالم کو دیکھا نہیں۔ موت ایک ریل گاڑی (۱) نقصان کا دور ہوتا ہے اور وہ ظاہر ہے کہ جسمانی تکلیف سے نجات ہوگئی (۲) اور فائدہ یہ ہے کہ موت سے انسان اپنے محبوب حقیقی یعنی اللہ سے مل جاتا ہے (۳) سمجھ۔

کی طرح ہے جیسے گاڑی ایک جگہ سے دوسری جگہ پہنچا دیتی ہے اسی طرح موت اس عالم سے دارِ آخرت میں پہنچا دیتی ہے۔

دنیا اور آخرت کی مثال

جب گاڑی میں آدمی بیٹھا ہوتا ہے تو اس کو کچھ خبر نہیں ہوتی کہ میرے لئے وہاں کیا کیا تیار ہو رہا ہے جب ریل سے اسٹیشن پر اترے دیکھا تو وہاں طرح طرح کے سامان ہیں ایک مخلوق استقبال کے لئے کھڑی ہے اقسام اقسام کی نعمتیں کھانے پینے کی موجود ہیں تو اس وقت جانتا ہے کہ اللہ اکبر یہاں تو ہمارے لئے بڑا سامان ہے اور جہاں سے آیا تھا وہ سب اُس کی نظر میں ہیچ معلوم ہوتا ہے بلکہ اس کا خیال تک بھی نہیں آتا اسی طرح اس دنیا کا حال ہے کہ اس وقت یہاں کچھ خبر نہیں لیکن جب یہاں سے رحلت (۱) ہوگی تو انشاء اللہ تعالیٰ وہاں دیکھ لیں گے کہ یہاں ہمارے لئے کیا نعمتیں ہیں اور بزرگوں نے بصر سے یا بصیرت سے دیکھا ہے اس لئے ان کی نظر میں دنیا کی کوئی وقعت نہیں ہے۔ دنیا کو عالمِ آخرت کے ساتھ وہ نسبت ہے جو ماں کے رحم کو اس دنیا کے ساتھ ہے جیسے بچہ اپنی رضامندی سے دنیا میں نہیں آتا اسی طرح آدمی وہاں جانا نہیں چاہتا اور جیسے بچہ ماں کے رحم ہی کو سمجھتا ہے کہ تمام جہان یہی ہے اور آگے اس کی نظر ہی نہیں جاتی اور جب ماں کے رحم سے نکلتا ہے تو حقیقت معلوم ہوتی ہے۔ اسی طرح ہم لوگ جب یہاں سے جاویں گے تو اس دنیا کی حقیقت معلوم ہوگی۔

(۱) جب یہاں سے جائے گا۔

اُمّ سلیم کا صبر و تحمل

بہر حال موت ہر طرح سکون اور آرام کی شے ہے۔ اسی واسطے حضرت ام سلیمؓ نے فرمایا اب اس کو سکون ہے اس کے بعد حضرت ابو طلحہؓ نے کھانا کھایا اور پھر ان کو بی بی کے پاس جانے کی رغبت ہوئی اور بی بی کا حال یہ کہ ظاہر میں تو جو کچھ میاں کہتے تھے ان کی رضا مندی کے واسطے سب کچھ کر رہی تھیں مگر اندر جو کچھ تھا وہ حق تعالیٰ کو معلوم تھا غرض میاں تو فارغ ہو کر سو رہے اور بی بی کو کیا نیند آئی ہوگی صبح کے وقت جب حضرت ابو طلحہؓ نماز پڑھ کر تشریف لائے تو بی بی نے پوچھا کہ بھلا ایک بات تو بتلاؤ اگر کوئی شخص کسی کے پاس کوئی امانت رکھ دے تو جب وہ اپنی امانت مانگے تو ہنسی خوشی دینا چاہیے یا ناک منہ چڑھانا چاہیے۔ انہوں نے فرمایا کہ نہیں ہنسی خوشی دینا چاہیے کہا تو اللہ تعالیٰ نے اپنی امانت لے لی۔ اب تم صبر کرو میاں ناراض بھی ہوئے کہ رات تم نے خبر نہ کی، فرمایا کہ کیا نفع تھا تم پریشان ہوتے۔ مجھے اس پر قصہ یاد آیا تھا کہ انہوں نے موت کا نام سکون رکھا۔

امراض جسمانی اور روحانی کے علاج میں لوگوں کی حالت

حاصل یہ کہ امراض بدنہ کا انتہائی انجام موت ہے اور موت چونکہ قاطع تمام مصائب^(۱) کی ہے اس لئے کچھ مضر نہیں مگر پھر بھی امراض بدنہ کا اس قدر اہتمام ہوتا ہے جس کی کوئی حد نہیں بخلاف مرض روحانی کے جس کی حقیقت ہے حدود شرعیہ سے تجاوز کرنا^(۲) اعتدال سے خارج ہو جانا کہ اس کا انجام وہ ہلاکت ہے جس کی نسبت فرمایا ہے ﴿لَا يَمُوتُ فِيْهَا وَلَا يَحْيٰی﴾^(۳) جس کا نام جہنم ہے اگر موت آجاتی تو

(۱) موت تمام مصائب کو ختم کر دینے والی ہے (۲) شریعت کی مقرر کردہ حدود کا خیال نہ کرنا (۳) جہنم میں نہ مرینگے نہ جنیں گے۔ سورۃ الاعلیٰ: ۱۳۔

سب قصے ختم ہو جاتے وہاں موت بھی نہیں پس جس مرض کا انجام صرف ہلاکت بدن ہے اس کو جب قابل اہتمام سمجھتے ہیں تو جس مرض کا نتیجہ ہلاکت ابدی یا مدید شدید^(۱) ہے کیا وہ قابل اہتمام نہیں کیا اس کو مرض نہ کہا جاوے گا۔ مگر حالت یہ ہے کہ زکام ہو جاوے تو حکیم جی کے پیچھے پیچھے پھرتے ہیں اور صد ہا روحانی امراض میں مبتلا ہیں اور کچھ پرواہ نہیں اور یوں تو ہر معصیت^(۲) قابل اہتمام و فکر ہے۔

قابل توجہ مرض

لیکن خصوصیت کے ساتھ وہ معصیت زیادہ قابل فکر ہے جس کو خفیف سمجھا جاوے۔ کسی نے بقراط سے پوچھا تھا کہ امراض میں کونسا مرض زیادہ شدید ہے؟ کہا کہ جس مرض کو خفیف^(۳) سمجھا جاوے وہ بہت اشد ہے۔ اسی طرح جس گناہ کو ہلکا سمجھا جاوے وہ بہت شدید ہے اس لئے کہ وہ لاعلاج ہے۔ سو منجملہ ایسے امراض کے ایک مرض یعنی گناہ وہ ہے جس کا اس آیت کریمہ میں ذکر ہے اور اسی واسطے اس کو اس وقت اختیار کیا گیا ہے چنانچہ فرماتے ہیں ﴿يَعْلَمُ خَائِنَةَ الْأَعْيُنِ﴾ الخ خلاصہ یہ ہے کہ اللہ تعالیٰ نے اس آیت میں دو گناہوں کا ذکر فرمایا ہے آنکھوں کے گناہ کو اور دل کے گناہ کو اور یوں تو آنکھوں کے بہت سے گناہ ہیں لیکن یہاں ایک خاص گناہ کا ذکر ہے وہ کیا ہے بد نگاہی۔ اسی طرح دل کے بہت سے گناہ ہیں لیکن یہاں بقرینہ سباق خاص گناہ کا ذکر ہے یعنی نیت بری ہونا ان دونوں گناہوں کو لوگ گناہ سمجھتے ہیں لیکن اس میں شک نہیں ہے کہ جس درجہ ان کی مضرت^(۴) ہے اس قدر نہیں سمجھتے۔

(۱) ہمیشہ کی ہلاکت یعنی کافر ہو کر ہمیشہ جہنم میں رہنا یا طویل مدت جہنم میں رہنا جیسے کہنکار مسلمان کہ آخر کار جہنم سے نکل آئیں گے لیکن عذاب بھگت کر (۲) ہر گناہ (۳) جس مرض کو ہلکا سمجھیں (۴) انکا نقصان ہے۔

بدنگاہی میں ابتلاء

چنانچہ گناہ کا ادنیٰ اثر یہ ہونا چاہیے کہ دل تو میلا ہو جائے مگر اس گناہ کے بعد دل بھی میلا نہیں ہوتا بہت خفیف سمجھتے ہیں۔ کسی عورت کو دیکھ لیا، کسی لڑکے کو گھور لیا اس کو ایسا سمجھتے ہیں جیسے کسی اچھے مکان کو دیکھ لیا یا کسی پھول کو دیکھ لیا اور یہ گناہ وہ ہے کہ اس سے بوڑھے بھی بچے ہوئے نہیں ہیں۔ بدکاری سے تو بہت محفوظ ہیں کیونکہ اس کے لئے بڑے اہتمام کرنے پڑتے ہیں اول تو جس سے ایسا فعل کرے وہ راضی ہو اور روپیہ بھی پاس ہو اور نیز حیا و شرم بھی مانع (۱) نہ ہو غرض اس کے لئے شرائط بہت ہیں اسی طرح موانع (۲) بھی بہت ہیں۔ چنانچہ کہیں تو یہ امر مانع ہوتا کہ اگر کسی کو اطلاع ہوگئی تو کیا ہوگا۔ کسی کو خیال ہوتا ہے کہ کوئی بیماری نہ لگ جاوے۔ کسی کے پاس روپیہ نہیں ہوتا کسی کو اس کی وضع مانع ہوتی ہے چونکہ موانع زیادہ ہیں اس لئے کوئی شائستہ آدمی خصوصاً جو دیندار سمجھے جاتے ہیں اس میں بہت کم مبتلا ہوتے ہیں بخلاف آنکھوں کے گناہ کے کہ اس میں سامان کی ضرورت ہی نہیں کیونکہ نہ اس میں ضرورت روپیہ کی اور نہ اس میں بدنامی کیونکہ اس میں خبر تو اللہ ہی کو ہے کہ کسی نیت ہے کسی کو گھور لیا اور مولوی صاحب مولوی صاحب رہتے ہیں اور قاری صاحب قاری صاحب رہتے ہیں نہ اس فعل سے ان کو مولویت میں فرق آتا ہے اور نہ قاری صاحب کے قاری ہونے میں کوئی دھبہ لگتا ہے اور گناہوں کی خبر تو اوروں کو بھی ہوتی ہے مگر اس کی اطلاع کسی کو نہیں ہوتی۔ معصیت کرتے ہیں اور نیک نام رہتے ہیں۔ لڑکوں کو گھورتے ہیں اور لوگ سمجھتے ہیں کہ ان کو بچوں سے بڑی محبت ہے جبکہ آنکھوں کے گناہ میں اطلاع نہیں ہوتی تو دل کے گناہ پر تو کیسے ہو سکتی ہے اور جن کو اطلاع ہوتی بھی ہے وہ حضرات ایسے متحمل اور ظرف والے ہیں کہ کسی کو خبر نہیں کرتے۔

(۱) رکاوٹ نہ بنے (۲) رکاوٹیں۔

حضرت عثمانؓ کی بصیرت

حضرت عثمانؓ کی خدمت میں ایک شخص آیا اور وہ کسی کو بری نگاہ سے دیکھ کر آیا تھا تو حضرت عثمانؓ نے خطاب خاص سے تو اس کو کچھ نہ فرمایا لیکن یہ فرمایا: ”م“ بان اقوام یترشع الزنا من اعینہم“ یعنی لوگوں کا کیا حال ہے کہ ان کی آنکھوں سے زنا ٹپکتا ہے تو یہ عنوان ایسا ہے کہ اس میں رسوائی کچھ نہیں لیکن جو کرنے والا ہے وہ سمجھ جائے گا کہ مجھے فرما رہے ہیں۔

بدنگاہی کی ظلمت

اہل کشف نے لکھا ہے کہ بدنگاہی سے آنکھوں میں ایک ایسی ظلمت ہو جاتی ہے کہ جس کو تھوڑی سی بصیرت ہو وہ پہچان لے گا کہ اس شخص کی نگاہ پاک نہیں ہے اگر دو شخص ایسے لئے جاویں کہ عمر میں حسن و جمال میں اور ہر امر میں وہ برابر ہوں فرق ان میں صرف اس قدر ہو کہ ایک فاجر ہو دوسرا متقی ہو جب چاہے دیکھ لو متقی کی آنکھ میں رونق اور دل فریبی ہوگی اور فاسق کی آنکھ میں ایک قسم کی ظلمت اور بے رونقی ہوگی لیکن اہل کشف خصوصیت سے کسی کو کہتے نہیں بلکہ عیب پوشی کرتے ہیں۔

اہل اللہ کی شان

اس پر مجھے مولانا شاہ عبدالقادر صاحبؒ کی حکایت یاد آئی شاہ صاحب مسجد میں بیٹھ کر حدیث کا درس دیا کرتے تھے۔ ایک مرتبہ حسب معمول حدیث کا درس ہو رہا تھا کہ ایک طالب علم وقت سے دیر کر کے سبق کے لئے آئے۔ حضرت شاہ صاحب کو مشکشف ہو گیا کہ یہ جنبی ہے غسل نہیں کیا وہ طالب علم معقولی (۱) تھے معقولی ایسے ہی

(۱) منطوق و فلسفہ کے دلدادہ۔

لاہرواہ ہوتے ہیں شاہ صاحب نے مسجد سے باہر ہی روک دیا اور فرمایا کہ آج تو طبیعت سست ہے جمنا پر چل کر نہائیں گے سب لنگیاں لے کر چلو سب لنگیاں لے کر چلے اور سب نے غسل کیا اور وہاں سے آکر فرمایا کہ ناغہ مت کرو کچھ پڑھ لو وہ طالب علم ندامت سے پانی پانی ہو گیا۔ اہل اللہ کی یہ شان ہوتی ہے کیسے لطیف انداز سے اس کو امر بالمعروف فرمایا۔

مصلح سے اپنا حال کہدو

اور جب بزرگوں کی شان معلوم ہوگئی کہ وہ کسی کو رسوا نہیں کرتے تو اب مستفیدین کو بھی چاہیے کہ ایسے شیوخ سے اپنے عیب نہ چھپایا کریں اس لئے کہ عیب ظاہر نہ کرنا دوجہ سے ہوتا ہے یا خوف ہوتا ہے کہ یہ ہم کو حقیر سمجھیں گے سوان حضرات میں نہ تو یہ بات ہے کہ کسی کو حقیر سمجھیں اس لئے کہ یہ حضرات سوائے اپنے نفس کے کسی کو حقیر نہیں سمجھتے اور یا یہ خوف ہوتا ہے کہ کسی کو اطلاع کر دیں گے سو نہ ان حضرات میں یہ بات ہے اس لئے ان سے صاف کہہ دینا چاہیے مگر یہ اظہار معالجہ کے لئے ہے نہ کہ بلا ضرورت کیونکہ بلا ضرورت گناہ کو ظاہر کرنا بھی گناہ ہے اور بضرورت ظاہر کرنے کے حق میں حضرت عارف شیرازیؒ فرماتے ہیں۔

چنداں کہ گفتیم غم باطنیاں درماں نکردند مسکین غریباں
ما حال دل رابا یار گفتیم نتواں نہفتن درد از حیباں

میں نے طبیعوں سے جتنی بھی اپنے غم کی داستان کہی وہ بے چارے میرا کوئی علاج نہ کر سکے ہم نے اپنے دل کا حال اپنے دوستوں سے کہہ دیا کیونکہ دوستوں سے حالت چھپائی ہی نہیں جاتی۔

غرض چونکہ وہ لوگ کسی کو فضیحت (۱) نہیں کرتے اور جو فضیحت کرنے والے ہیں ان کو اطلاع نہیں ہوتی اس لئے یہ گناہ بدنگاہی کا اکثر چھپا ہی رہتا ہے اس لئے لوگ بے دھڑک اس کو کرتے ہیں۔

بد نظری کا مرض

پھر زنا و دیگر معاصی مثل سرقت (۲) وغیرہ میں تو ضرورت اس کی بھی ہے کہ قوت و طاقت ہو اس میں تو اس کی بھی ضرورت نہیں اس لئے بوڑھے بھی اس میں مبتلا ہیں۔ دیکھئے بوڑھا اگر عاشق ہو جاوے اور قابو بھی چل جاوے تو کچھ بھی نہیں کر سکتا اس لئے کہ وہ قوت ہی نہیں ہے۔ مگر آنکھوں کے سینکنے میں تو اس کی بھی ضرورت نہیں خواہ لپ گور ہی ہو جاویں مجھ سے ایک بوڑھے آدمی ملے اور وہ بہت متقی تھے انہوں نے اپنی حالت بیان کی کہ میں لڑکوں کو بُری نظر سے دیکھنے میں مبتلا ہوں۔ ایک اور بوڑھے بھی عورتوں کے گھورنے میں مبتلا تھے اور یہ مرض اول جوانی میں پیدا ہوتا ہے بلکہ سب گناہوں کی یہی شان ہے کہ اول جوانی میں تقاضے کی وجہ سے کیا جاتا ہے پھر وہ مرض اور روگ لگ جاتا ہے اور لپ گور (۳) تک کیا جاتا جیسے حقہ کہ اول کسی مرض کی وجہ سے پینا شروع کیا تھا مگر پھر یہ مرض لگ جاتا ہے اور شغل ہو جاتا ہے لیکن جوان اور بوڑھے میں فرق یہ ہے کہ جوان آدمی تو معالجہ کے لئے کسی سے کہہ بھی دیتا ہے اور بوڑھا آدمی شرم کی وجہ سے کسی سے کہتا بھی نہیں پس اس کے مخفی رہنے اور خفیف (۴) ہونے کی وجہ سے اس میں کثرت سے ابتلاء واقع ہے (۵)۔

(۱) رسوا نہیں کرتے (۲) چوری وغیرہ (۳) قبر کے کنارے تک (۴) اس کے پوشیدہ اور ہلکے ہونے کی وجہ سے (۵) اس مرض میں بہت لوگ مبتلا ہیں۔

اللہ تعالیٰ بدنگاہی کرنے والے کو جانتے ہیں

اسی واسطے فرماتے ہیں: ﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾ ”يَعْلَمُ“ کا لفظ دال ہے کہ اور لوگ اس سے واقف نہیں ہیں ہم ہی واقف ہیں۔ مطلب یہ ہے کہ تم جو یہ سمجھتے ہو کہ ہمارے اس گناہ کی کسی کو خبر نہیں یہ صحیح نہیں ایسے کو خبر ہے کہ جس کو خبر ہو جانا غضب ہے اس لئے کہ اس کو تم پر پوری قدرت ہے اور اس گناہ کو ذکر فرما کر اس کی سزا بیان نہیں فرمائی بخلاف دیگر معاصی کے کہ ان کی سزا ساتھ ساتھ بیان فرمادی ہے۔ اس میں ایک نکتہ ہے وہ یہ کہ طبائع ہم لوگوں کی مختلف ہیں بعض طبائع تو ایسی ہوتی ہیں کہ ان کو سزا ہونا مانع اور زاجر^(۱) ہوتا ہے وہ تو وہ لوگ ہیں جو بے حیا و بے شرم ہیں کہ جوتوں سے ڈرتے ہیں اور بغیر جوتوں کے خواہ کسی کو خبر ہو جاوے انکو کچھ باک نہیں^(۲) اور بعض طبائع ایسی ہوتی ہیں کہ سزا کی اگر اطلاع ہو جائے تو رکاوٹ کم ہوتی ہے لیکن اس سے وہ گڑ جاتے ہیں کہ فلاں کو خبر ہو جاوے گی بالخصوص جب یہ معلوم ہو جاوے کہ ہمارا یہ جرم معاف بھی ہو جاوے گا تو اور بھی زیادہ عرق عرق ہو جاتے ہیں کیا خوب کہا ہے۔

تصدق اپنے خدا کے جاؤں کہ پیارا آتا ہے مجھ کو انشا
ادھر سے ایسے گناہ پیہم ادھر سے وہ دم بدم عنایت

تفسیر آیت

اسی بنا پر ایک آیت کی تفسیر یاد آگئی وہ یہ کہ غزوہ احد کے قصہ میں بعض صحابہؓ سے جو حضور ﷺ کے حکم میں کچھ خطا واقع ہوئی تھی وہ یہ کہ جس ناکہ پر حضور ﷺ نے

(۱) رکاوٹ اور تنبیہ کا باعث ہوتا ہے (۲) کوئی شرم نہیں۔

ثابت اور قائم رہنے کا امر فرمایا تھا بوجہ خطا اجتہادی کے اس پر قائم نہ رہے اس کے بارے میں ارشاد ہے۔ ﴿إِذْ تَضَعِدُونَ وَلَا تَلَوْنَ عَلَى أَحَدٍ وَالرَّسُولُ يَدْعُوكُمْ فِي أَخْرَاكُمْ فَأَصَابَكُمْ غَمٌّ بِغَمٍّ لِّكَيْلًا تَحْزَنُوا عَلَى مَا فَاتَكُمْ وَلَا مَا أَصَابَكُمْ وَاللَّهُ خَبِيرٌ بِمَا تَعْمَلُونَ﴾ (۱) یعنی اللہ تعالیٰ نے تم کو ایک غم دیا بسبب اس کے کہ ہمارے رسول ﷺ کو تم نے غم دیا اور غرض اس غم دینے کی یہ فرمائی کہ تم لوگ غمگین نہ ہو تو بظاہر یہ فہم (۲) میں نہیں آتا اس لئے کہ غم تو اس لئے دیا جاتا ہے تاکہ حزن ہو (۳) نہ کہ اس لئے کہ غم نہ ہو اسی واسطے مفسرین نے لکھا ہے کہ یہ ”لا“ زائد ہے مطلب یہی ہے کہ غم اس لئے دیا تاکہ تم کو حزن ہو۔

لیکن الحمد للہ میری سمجھ میں اس کی تفسیر ایسی آئی ہے کہ اس تقدیر پر ”لا“ ماننے کی ضرورت نہیں ہے اور معنی بے تکلف درست ہیں۔ وہ یہ کہ حضرات صحابہؓ حق تعالیٰ سے نہایت شرماتے تھے۔ جب ان سے یہ خطا واقع ہوئی تو ان کا جی چاہتا تھا کہ ہم کو سزا اس کی دنیا میں مل جائے تو ہماری طبیعت صاف ہو جاوے اور اپنے مالک حقیقی سے سرخرو ہو جائیں اگر سزا نہ ہوتی تو ساری عمر رنجیدہ رہتے اور یہ غم ان کے نزدیک نہایت جانکاه (۴) و جان فرسا تھا اس بنا پر فرماتے ہیں کہ ہم نے تم کو اس خطا کی یہ سزا دے دی تاکہ تم کو غم نہ ہو۔

باعتبائر حیا لوگوں کی اقسام

غرض کہ دو قسم کے لوگ ہوتے ہیں ایک تو وہ جو سزا کا نام سن کر رکتے ہیں اور ایک وہ جو صرف اطلاع کی خبر دینے سے شرماتے ہیں اور اس کام کے قریب نہیں جاتے تو جو بے حیا تھے وہ تو یوں رکے کہ ”يَعْلَمُ“ میں اشارہ اس کی سزا کی طرف بھی ہے۔

(۱) سورہ آل عمران آیت: ۱۵۳ (۲) سمجھ میں نہیں آتا (۳) غم ہو (۴) جان لیوا ہوتا۔

چنانچہ مفسرین ایسے مقام پر فیجاز یکم بہ (۱) فرماتے ہیں اور دوسرے مذاق والے اس لئے رکے کہ شرم سے گڑ گئے کہ اللہ اکبر وہ جانتے ہیں۔

بہر حال یہ دونوں مذاق والوں کے لئے وعید ہے اس تمام تر تقریر سے معلوم ہو گیا ہوگا کہ یہ مرض نہایت اہتمام کے قابل ہے۔

بد نظری کے بارے میں لوگوں کے احوال

اب ہم کو اپنی حالت دیکھنا چاہیے کہ ہمارے اندر اس معصیت سے بچنے کا کتنا اہتمام ہے میں دیکھتا ہوں کہ شاید ہزار میں ایک اس سے بچا ہوا ہو ورنہ ابتلائے عام ہے اور اس کو نہایت درجہ خفیف کہتے ہیں (۲) جو جوان ہیں ان کو تو اس کا احساس ہوتا ہے اور جن کی قوتِ شہویہ ضعیف (۳) ہوگئی ہے ان کو احساس بھی نہیں ہوتا وہ سمجھتے ہیں کہ ہم کو تو شہوت ہی نہیں اس لئے کچھ حرج نہیں ہے سوان کو مرض کا بھی پتہ نہیں لگتا۔ اور بعضوں کو اور دھوکہ ہوتا ہے وہ یہ کہ شیطان بہکا تا ہے کہ جیسے کسی پھول، اچھے کپڑے، اچھے مکان وغیرہ کو دیکھنے کو دل چاہتا ہے ایسے ہی اچھی صورت دیکھنے کو بھی دل چاہتا ہے سو یہ بالکل دھوکہ ہے۔ یاد رکھو کہ رغبت کے مختلف انواع ہیں جیسی رغبت پھول کی طرف ہے ویسی انسان کی طرف نہیں۔ اچھے کپڑے کو دیکھ کر کبھی جی نہیں چاہتا کہ اس کو گلے لگالوں، چمٹالوں، انسان کی طرف ایسی ہی رغبت ہوتی ہے۔

امرد پرستی کا نقصان

ایک دھوکہ اور ہوتا ہے وہ یہ کہ بعضے یہ کہتے ہیں جیسے اپنے بیٹے کو دیکھ کر جی چاہتا ہے کہ گلے لگالوں اسی طرح دوسرے کے بچے کو دیکھ کر بھی ہمارا یہی جی چاہتا ہے۔

صاحبو! کھلی ہوئی بات ہے اپنے سیانے بچہ اور دوسرے کے سیانے لڑکے

(۱) پس تم کو اس کی سزا دی جائیگی (۲) اس مرض کی بہت ہلکا سمجھتے ہیں (۳) کمزور۔

میں بڑا فرق ہے اپنے لڑکے کو گلے لگانا چمکانا اور طرح کا ہے اس میں شہوت کی آمیزش ہرگز نہیں اور دوسرے کے لڑکے کی طرف اور قسم کا میلان ہے کہ اس میں گلے لگانے سے بھی آگے بڑھنے کو بعض کا جی چاہتا ہے۔ محبوب کی جدائی میں اور طرح کا رنج ہوتا ہے اور لڑکے کی جدائی میں اور قسم کا اور لڑکوں کی رغبت تو اور بھی سم قاتل ہے نصوص میں تو اس کی حرمت ہے۔ ہمارے بزرگوں نے بھی جو اس کے آثار لکھے ہیں ان سے معلوم ہوتا ہے کہ بڑی سخت بلا ہے۔ ایک بزرگ مطلق نظر کے لئے فرماتے ہیں ”النظرۃ سہم من سہام ابلیس“ (یعنی نگاہ ابلیس کے تیروں میں سے ایک تیر ہے)۔ حضرت ابوالقاسم قشیری دونوں امر کی نسبت فرماتے ہیں کہ سالک کے لئے مردوں اور عورتوں کی مخالفت رہن ہے (۱) ایک بزرگ کا خاص امر دوں (۲) کے حق میں قول ہے کہ اللہ تعالیٰ جس کو اپنی بارگاہ سے مردود کرنا چاہتے ہیں اس کو لڑکوں کی محبت میں مبتلا کر دیتے ہیں۔ غرض یہ نہایت مضرت کی چیز ہے۔

بد نظری اور دوسرے گناہوں میں فرق

دوسرے معاصی (۳) اور بد نگاہی کی معصیت میں ایک اور فرق ہے وہ یہ کہ صدور (۴) کے بعد سب گناہوں کا اثر ختم ہو جاتا ہے اور دل بھر جاتا ہے مگر بد نگاہی ایسی شے ہے کہ جب صادر ہوتی ہے اور زیادہ تقاضا ہوتا ہے (۵) کہ اور دیکھو آدمی کھانا کھاتا ہے سیر ہو جاتا ہے پانی پیتا ہے پیاس بجھ جاتی ہے مگر یہ نظر ایسی بلا ہے کہ اس سے سیری نہیں ہوتی ہے اس حیثیت خاص سے یہ تمام گناہوں سے بڑھ کر ہے۔

(۱) نابالغ بچوں اور عورتوں سے میل جول نقصان دہ ہے (۲) نابالغ بچے (۳) گناہ (۴) ارتکاب گناہ کے بعد

(۵) جب اس کا ارتکاب ہوگا مزید تقاضا بڑھ جائے گا۔

غلط فہمی کا ازالہ

بعض لوگ اس کو سمجھتے ہیں کہ اس سے خدا کا قرب ہوتا ہے اور بعض کہتے ہیں کہ ہم خدا کی قدرت دیکھتے ہیں مگر نر اشیطانی دھوکا ہوتا ہے۔ شیخ شیرازیؒ نے ایسے ہی لوگوں کے جواب میں ایک حکایت تحریر فرمائی ہے فرماتے ہیں۔

یکے صورت دید صاحب جمال بگردیش از شورش عشق حال
بر انداخت بیچاره چنداں عرق کہ شبنم بر آرد بهشتی ورق
گذر کرد بقراط بر درے سوار پرسید کیں را چه افتاد کار
کسے گفتش این عابد پارساست کہ ہرگز خطائے زدنش نخواست
برداشت خاطر فریبے دلش فرو رفتہ پائے نظر در گلش
نہ این نقش دل می رباید زدست دل آں مے رباید کہ این نقش بست^(۱)

بقراط جواب دیتا ہے:

نگارندہ را خود ہمیں نقش بود کہ شوریدہ را دل بہ یغمار بود
چرا طفل یک روزہ ہوشش بزد کہ در صبح دیدن چہ مانع چرخزد
محقق ہماں بیند اندر اہل کہ درخو برویان چین و چنگل^(۲)

(۱) ایک نیک شخص نے ایک خور کو دیکھا اس کے عشق میں مبتلا ہونے کی وجہ سے اس کا حال خراب ہو گیا اس بیچارے پر شرمندگی طاری ہوئی جس سے پسینہ پسینہ ہو گیا اور جیسے جیت کے مہینے میں پتوں پر شبنم ہوتی ہے چہرے پر پسینہ ایسے ظاہر ہوا بقراط ایک سواری پر سوار اس کے دروازے کے سامنے سے گذرا کسی سے پوچھا کہ اس پر کیا مصیبت آ پڑی؟ کسی نے اس کو بتایا کہ یہ ایک عابد و پارسا آدمی ہے گناہ کے ارتکاب سے بہت بچتا ہے ایک دل فریب لڑکے نے اس کا دل چھین لیا ہے اس کی نظر کا پاؤں اس کی مٹی میں دھنس گیا۔ یہ نقش تھا میرا دل ہاتھ سے نہیں لے جاتے دل تو وہ لے جاتا ہے جس نے یہ نقش بنائے ہیں (۲) کیا بنانے والے کا صرف یہی ایک نقش جو دیوانے کا دل لوٹ لے گیا ایک دن کے بچے نے کیوں اس کے ہوش نہ اڑائے کیونکہ خالق کی کاریگری دیکھنے میں کیا بالغ کیا بچہ۔ محقق آدمی اونٹ میں بھی وہی کچھ دیکھتا ہے جو چین اور ترکستان کے حسینوں میں دیکھتا ہے۔

نوعمر لڑکوں کی طرف میلان شہوت پرستی ہے

اگر کوئی دعویٰ کرے کہ مجھ کو اونٹ اور انسان صاحب جمال دونوں برابر ہیں وہ کاذب ہے آدمی اپنی طبیعت کا خود اندازہ کر سکتا ہے اور یہ میلان جس کو عشق کہتے ہیں عشق نہیں ہے یہ شہوت ہے ایک صاحب فرماتے ہیں:

ایں نہ عشق است آنکہ در مردم بود ایں فساد از خوردن گندم بود
”یہ عشق نہیں ہے جو کہ لوگوں میں عام طور پر موجود ہے یہ گیہوں کھانے اور پیٹ بھرا ہونے کی خرابی ہے۔“

یہ سارا فساد دو روٹیوں کا ہے ایسے لوگوں کو چار روز تک روٹی نہ ملے اس کے بعد پوچھا جاوے کہ روٹی لاؤں یا لڑکا لاؤں یہ کہے گا کہ لڑکا اپنی ایسی تپسی میں جائے روٹی لاؤ۔

ملا جائی کے اشعار سے غلط استدلال

بعض لوگ کہتے ہیں کہ ملا جائی نے عشق مجازی کا امر کیا ہے اور حکایت لکھی ہے کہ کسی بزرگ کے پاس کوئی طالب گیا تھا انہوں نے کہا کہ عاشق ہو کر آؤ اور آگے لکھتے ہیں:

متاب از عشق روگر چہ مجازیست کہ آں بہر حقیقت کار سازیست
اگر اول الف با تا نخوانی زقرآن حرف خواندن کے توانی
”اگر یہ عشق مجازی ہے مگر اس کا برانہ سمجھ اور منہ نہ پھیر کیونکہ یہی عشق مجازی حقیقت کے لئے کام بنانے والا ہے۔ جب تک تو الف با تا نہیں پڑھے گا قرآن پاک کا ایک حرف بھی نہ پڑھ سکے گا۔“

اس سے بعض نادانوں نے سمجھا کہ جب تک کسی رنڈی کسی لونڈے کو قبلہ توجہ نہ بنایا جاوے اس وقت تک عشق حقیقی میسر نہ ہوگا بڑی غلطی اور سخت کم فہمی ہے۔

عشق مجازی کا فائدہ

میں اس کا مطلب عرض کرتا ہوں بات یہ ہے کہ اصلی مقصود طالب کا تو یہ ہے کہ جملہ تعلقات قطع^(۱) کر کے خدا تعالیٰ کی طرف توجہ ہو تو اس کے دو جز ہیں تعلقات مخلوق سے قطع^(۲) کرنا اس کو تو اصلاح میں فصل کہتے ہیں اور دوسری طرف تعلق پیدا ہونا اس کو وصل یعنی فصل و وصل کہتے ہیں اور یہ تعلقات ہی فاصل و جاہت^(۳) بن رہے ہیں اگرچہ درمیان سے اٹھ جاویں تو وصل ہی وصل ہے شیخ فرماتے ہیں۔

تعلق حجابست بے حاصلی چو پیوند ہا بکسلی و اصلی

”تعلقات بیکار کے پردہ بن جاتے ہیں جب تو پیوندوں کو توڑ دے گا مقصد حاصل کر لے گا۔“

پس معلوم ہوا کہ مقصود انقطاع ”عما سوی اللہ“ (اللہ کے سوا دوسروں سے تعلقات توڑ لینا ہے) جب یہ ہو جاوے تو قصہ سہل اور اس انقطاع کی تحصیل کے لئے بزرگوں نے مختلف معالجے^(۴) اور تدبیریں فرمائی ہیں مقصود ایک ہی ہے صرف طرق مختلف ہیں ان میں سے ایک طریق تو ہے کہ جس جس مخلوق سے تعلق ہو اور جو جو مرض ہو اس کو قلب سے ایک ایک کر کے زائل کر دیا جاوے۔ چنانچہ متقدمین کا یہی طریق تھا لیکن اس طریق کے اندر سخت مشقت تھی اس لئے کہ مثلاً کسی شخص کو دس چیزوں سے تعلق ہے مکان سے، باغ سے، اولاد وغیرہ سے اور دس ہی اس کو مرض ہیں کینہ، حسد، تکبر وغیرہ تو سب کا بالخصوص علیحدہ علیحدہ معالجہ کیا جاوے اس کے لئے عمرِ نوٹ چاہیے اور پھر بھی بخ کنی ان امراض کی نہ ہوگی^(۵)۔ اس مشقت کو دیکھ کر

(۱) تمام تعلقات چھوڑ کر (۲) مخلوق سے تعلق توڑنا (۳) مخلوق سے تعلقات ہونا ہی اللہ سے دوری کا سبب بن رہے ہیں (۴) مخلوق سے لائق حاصل کرنے کے لئے بزرگوں نے مختلف علاج کئے ہیں (۵) پھر بھی مرض جز سے ختم نہ ہوگا۔

بالہام حق^(۱) پچھلے بزرگوں نے ایک طریقہ ایجاد کیا ہے جیسے طبیب مشفق کی شان ہوتی ہے کہ مریض اگر کڑوی دوا سے ناک منہ چڑھاتا ہے تو وہ اس کو کسی اچھی تدبیر سے کھلا دیتا ہے یا بدل دیتا ہے۔ ایسے ہی انہوں نے دیکھا کہ مثلاً ایک شخص کو ایک ہزار چیزوں سے تعلق ہے تو اگر ایک ایک شے سے تعلق چھڑایا جاوے تو بہت مدت صرف ہوگی کوئی تدبیر ایسی ہونی چاہیے کہ ایک دم سے سب کا خاتمہ ہو جائے جیسے کسی مکان میں کوڑا بہت ہو تو اس کی صفائی کا ایک طریق تو یہ ہے کہ ایک ایک تنکا لیا اور پھینک دیا اسی طرح سب تنکے اور کوڑا مکان سے باہر پھینک دیا جاوے اس میں تو بڑا وقت صرف ہوگا اور ایک طریق یہ ہے کہ جھاڑو لے کر تمام تنکوں کو ایک جگہ جمع کر کے پھینک دیا تو ایسے ہی یہاں بھی کوئی جھاڑو ہونا چاہئے کہ سب تعلقات کو سمیٹ کر ایک جگہ کر دیوے پھر اس ایک کا ازالہ کر دیا جاوے چنانچہ ان کی سمجھ میں آیا کہ عشق ایک ایسی شے ہے کہ سب چیزوں کو پھوک کر خود ہی رہ جاتا ہے چنانچہ اگر کوئی کسی کسی وغیرہ پر عاشق ہو جاتا ہے تو مال، بیوی، بچے، باغ، مکان حتیٰ کہ اپنی جان تک اس کے واسطے ضائع کر دیتا ہے ایک رئیس کو بیلوں کا عشق تھا ہزار ہا روپیہ اس میں ضائع کر دیا۔ ہمارے استاد حضرت مولانا فتح محمد صاحب تھانویؒ کو کتابوں کا شوق تھا خود نہ دیکھتے تھے مگر سینکڑوں کتابیں اس قسم کی خرید کر رکھ چھوڑیں تھیں غرض عشق وہ شے ہے کہ سوائے معشوق کے سب کو فنا کر دیتا ہے۔

عشق آں شعلہ است کو چوں برفروخت ہر چہ جز معشوق باشد جملہ سوخت
 ”عشق ایسی آگ ہے کہ جب وہ سلگ جاتی ہے تو سوائے معشوق کے ہر چیز کو جلا دیتی ہے۔“

اس لئے ان بزرگوں نے تجویز کیا کہ طالب کے اندر عشق پیدا کرنا چاہیے

(۱) اللہ کی طرف سے الہام کے ذریعہ بزرگوں نے ایک طریقہ نکالا۔

خواہ کسی شے کا ہو اس واسطے وہ اول دریافت کرتے تھے کہ کسی پر عاشق بھی ہو۔ پس معلوم ہوا اس کے لئے یہ ضروری نہیں ہے کہ آدمی ہی کا عشق ہو بھینس کا عشق بھی اس کے لئے کافی ہے اس لئے کہ مقصود تو یہ ہے کہ تمام اشیاء سے توجہ منصرف ہو کر ایک طرف ہو جاوے^(۱) تاکہ پھر اس کا امالہ عشق حقیقی کی طرف سہل ہو جاوے۔^(۲)

حکایت

چنانچہ ایک بزرگ کی حکایت ہے کہ ایک شخص ان کے پاس مرید ہونے آیا انہوں نے معلوم کیا کہ کسی شے سے تم کو محبت بھی ہے؟ اس نے کہا مجھ کو اپنی بھینس سے محبت ہے۔ فرمایا کہ جاؤ چالیس روز تک بھینس کا تصور کرو لیکن خدا کے لئے اور لوگ اس کا وظیفہ نہ کر لیں اس لئے کہ ہر شخص کی حالت جدا ہے کسی کے لئے کچھ مناسب ہے کسی کے لئے کچھ، کبھی طیب اور اس کے احمق شاگرد کا ساقصہ نہ ہو جاوے وہ یہ ہے کہ ایک طبیب تھے وہ کسی مریض کو دیکھنے گئے۔ پہلے روز کی حالت سے اس روز کچھ تغیر پایا تو کہا کہ معلوم ہوتا ہے کہ تم نے نارنگی کھائی ہے اس سے تم کو یہ تکلیف بڑھ گئی اس نے کہا حضور بیشک نارنگی کھائی ہے جب وہاں سے فارغ ہو کر آئے تو راستہ میں شاگرد صاحب نے پوچھا کہ حضرت آپ کو کیسے معلوم ہو گیا کہ اس نے نارنگی کھائی، حکیم صاحب نے فرمایا بھائی بات یہ ہے کہ اس کے مزاج اور حالت دیکھ کر مجھ کو معلوم ہو گیا کہ کوئی بارد شے اس نے کھائی^(۳) اور نارنگی کی تعیین اس سے معلوم ہوئی کہ اس کی چار پائی کے نیچے میں نے نارنگی کے چھلکے دیکھے۔ شاگرد صاحب احمق تو تھے ہی جب طب پڑھ کر فارغ ہوئے تو کسی رئیس کو دیکھنے کے لئے بلائے

(۱) تمام چیزوں سے توجہ ہٹ کر ایک طرف ہو جائے (۲) تاکہ پھر اس کو عشق حقیقی کی طرف آسانی سے پھیرا جاسکے (۳) کوئی ٹھنڈی چیز اس نے کھائی ہے۔

گئے ان کی چارپائی کے نیچے نمندہ (۱) پڑا تھا فرماتے ہیں کہ بس معلوم ہو گیا آپ کو جو یہ مرض ہوا آپ نے نمندہ کھایا ہے حاضرین سب ہنس پڑے اور طبیب کا حق سب پر واضح ہو گیا تو خدا کے واسطے ایسا قیاس نہ کیا کرو کہ آج سے نماز روزہ ذکر شغل چھوڑ کر بھینس کا تصور باندھ کر بیٹھ جاؤ کہ یہ اس شخص کی خصوصیت تھی۔

عشق مجازی کی حقیقت

الحاصل ان بزرگوں نے فرمایا کہ جاؤ بھینس کے تصور کا چلہ کرو اور چالیس روز کے بعد ہم کو خبر دو چنانچہ پانچ وقت نماز سے فارغ ہو جاتے اور ایک گوشہ میں بیٹھ کر اسی بھینس کا تصور کیا کرتے۔ جب چالیس روز پورے ہو گئے تو پیر صاحب تشریف لائے اور فرمایا کہ بیٹا باہر آؤ کہتے ہیں کہ حضور باہر کیسے آؤں بھینس کے سینگ اڑتے ہیں۔ پیر صاحب نے شاباشی دی کہ مقصود حاصل ہو گیا سب روگ جاتے رہے اب صرف بھینس رہ گئی اس کا نکل جانا سہل ہے (۲)۔

پس اس تقریر سے معلوم ہوا کہ اس کے لئے کسی عورت یا لڑکے کا عشق ضروری نہیں ہے بلکہ اس میں سخت خطرہ ہے کہ اس لوٹڈے یا عورت ہی میں نہ رہ جائے اور مقصود اصلی سے محروم رہے اس لئے قصداً ہرگز اس کو اختیار کرنا جائز نہیں ہے۔

عشق مجازی کو عشق حقیقی میں تبدیل کرنے کا طریقہ

ہاں اگر اضطراراً بلا قصد اس میں ابتلا کسی کو ہو جائے تو وہ بھی وصول کے لئے خاص شرائط کے ساتھ بعض اوقات ذریعہ ہو جاتا ہے۔

عاشقی گریزیں سرو گریزاں سرشت عاقبت مار ابدال شہ رہبر است

(۱) وہ ٹاٹ جو کھوڑے کی پیٹھ پر زین کے نیچے سے ڈالتے ہیں (۲) آسان ہے۔

مگر اس کی چند شرطیں ہیں اول تو یہ ہے کہ اس کے پاس نہ رہے نہ اس کو دیکھے نہ کلام کرے نہ اس کی آواز سنے حتیٰ الوسع دل سے بھی اس کو زائل کرنے کی فکر کرے غرض حتیٰ الامکان (۱) اس سے بچے اگرچہ اس طرح کرنا نفس کو بے حد شاق (۲) ہوگا لیکن ہمت نہ توڑے اور دل کو مضبوط کر کے اس پر عمل کرے چند روز کے بعد ایسا کرنے سے اس کے قلب میں ایک سوزش پیدا ہوگی اور نتیجہ اس کا یہ ہوگا کہ جاہ مال اولاد سب کی محبت جاتی رہے گی اب اس میں مادہ تو محبت کا پیدا ہو چکا ہے شیخ کامل اس کو مائل الحق کر دے گا (۳) اس صورت سے عشق مجازی وصول الی الحقیقہ کا ذریعہ بن جاوے گا (۴)۔ اور اگر اس محبوب سے جدا نہ ہوا بلکہ اس سے اختلاط رکھا، ہم کلام ہم نشین ہوا (۵) تو پھر اسی بلا میں پھنسا رہے گا اور کسی دن بھی اس کو اس سے خلاصی نہ ہوگی۔ (۶)

ملا جامی کے اشعار کا مطلب

چنانچہ خود ملا جامی جن کے کلام سے عشق مجازی کی تحصیل پر استدلال کیا جاتا ہے آگے چل کر فرماتے ہیں

ولے باید کہ در صورت نمائی وزیں پل زود خود را بگذرانی
”لیکن یہ چاہیے کہ صورت ہی میں نہ لگا رہے گا بلکہ اس پل پر سے جلد گزر جائے“۔ مولانا اسی عشق کے بارے میں فرماتے ہیں۔

عشق بامردہ نباشد پائیدار عشق را باقی و باقیوم دار
عشق ہائے گزپے رنگے بود عشق نبود عاقبت رنگے بود

(۱) اپنی طاقت بھر (۲) نفس پر بہت بھاری پڑے گا (۳) شیخ کامل اس محبت کو حق کی طرف پھیر دے گا (۴) اس طرح عشق مجازی حقیقت کی طرف پہنچانے کا ذریعہ بن جائیگا (۵) اس سے ملتے جلتے رہے باتیں کیں اور اس کے ساتھ اٹھے بیٹھے (۶) کبھی بھی اس سے چھٹکارا نہ حاصل کر سکے گا۔

”مرنے والی چیزوں سے عشق ہمیشہ رہنے والا نہیں ہوتا اس لئے حتیٰ وقیوم کے ساتھ عشق کرو۔ جو عشق رنگ و روپ کی وجہ سے ہوتا ہے وہ عشق نہیں ہے اس سے آخرت کا نقصان ہوتا ہے۔“ آگے فرماتے ہیں:

غرق عثیٰ شوکہ غرق است اندریں عشق ہائے اولیں و آخریں
 ”عشق میں بالکل ڈوب جاؤ کہ اس میں غرق ہو جانا ہی پہلے اور بعد کے لوگوں کا طریقہ ہے۔“ یہاں پر شبہ ہوتا تھا کہ ہم جیسوں کو عشق حقیقی تک رسائی کہاں ممکن ہے اس کا جواب دیتے ہیں۔

تو مگو مارا بدان شہ باریست باکریماں کارہا دشوار نیست
 ”تو یہ مت کہہ کہ ہم کو اس بادشاہ سے کوئی تعلق نہیں ہے وہاں تک پہنچنا ہی دشوار ہے۔ یہ غلط ہے کیونکہ وہ کریم ہے اور کرم کرنے والے کے لئے کوئی کام مشکل نہیں“
 یعنی ان کو کچھ مشکل نہیں تم کو مشکل نظر آتا ہے تم ذرا اس طرف متوجہ ہو کر تو دیکھو وہ خود تم کو اپنے قریب کر لیں گے وہ دنیا کے محبوبوں کی طرح نہیں ہیں کہ عشاق مرجاتے ہیں اور وہ نخرے کرتے ہیں یہ ہے غرض اس مسئلہ کا یہ مطلب نہیں ہے کہ خوب نظر بازی کریں، مزے اڑائیں رکھیں کہ ہم صوفی ہیں ہم کو سب حلال ہے اور یہ فعل ہمارا قرب کا راستہ ہے استغفر اللہ قرب سے اس کو کیا واسطہ یہ تو بہت بعید کرنے والا ہے۔

زنا کی صورتیں

بلکہ غور کرنے سے معلوم ہوتا ہے کہ یہ گناہ اللہ تعالیٰ کو بہت ناپسند ہیں۔ چنانچہ حدیث شریف ہے ((أَنَا غُيُورُ اللَّهِ أَغْيَرُ مَنِّي وَمِنْ غَيْرَةِ حَرَمَ الْفَوَاحِشَ مَا ظَهَرَ مِنْهَا وَمَا بَطَنَ)) ”میں بہت غیرت مند ہوں اور اللہ تعالیٰ ہم

سے زیادہ غیر تمند ہے اور اسی غیرت کی وجہ سے اللہ تعالیٰ نے بے شرمی کی باتوں کو حرام قرار دیا ہے چاہے اس کی بُرائی کھلی ہو یا اندرونی بُرائی ہو، اور یہ سب فواحش ہیں۔ آنکھ سے دیکھنا ہاتھ سے پکڑنا پاؤں سے چلنا کیونکہ ان سب کو شارع نے زنا ٹھہرایا ہے چنانچہ فرماتے ہیں: (الْعَيْنَانِ تَزْنِيَانِ وَزَنَاهُمَا النَّظَرُ وَالْأُذُنَانِ تَزْنِيَانِ وَزَنَاهُمَا الْإِسْتِمَاعُ وَاللِّسَانُ يَزْنِي وَزَنَاهُ النُّطْقُ وَالْيَدَانِ تَزْنِيَانِ وَزَنَاهُمَا الْبَطْشُ) الحدیث ”آنکھیں زنا کرتی ہیں اور ان کا زنا دیکھنا ہے اور کان زنا کرتے ہیں اور ان کا زنا سننا ہے اور زبان بھی زنا کرتی ہے اور اس کا زنا بولنا ہے۔ (کسی عورت و لڑکے سے شہوت کی راہ سے باتیں کرنا) اور ہاتھ بھی زنا کرتے ہیں اور ان کا زنا (غیر محرم کو) پکڑنا ہے“ اور جب یہ فواحش ہیں اور فواحش پر غیرت حق اوپر معلوم ہو چکی ہے تو ثابت ہوا کہ اللہ تعالیٰ کو یہ افعال نہایت ناپسند ہیں۔

عورتوں کو پیر سے پردہ کرنا واجب ہے

اور افسوس ہے کہ بعض پیر بھی اس میں مبتلا ہوتے ہیں کہ عورتیں ان سے پردہ نہیں کرتیں اور کہتی ہیں کہ یہ تو بجائے باپ کے بلکہ باپ سے بھی زیادہ ہیں اور بے حیا بے محابا سامنے آتی ہیں اور بڑے بے حیا و دوث وہ مرد ہیں جو ایسے پیروں کے سامنے اپنی بیٹیوں بہوؤں کو آنے دیں بعض جگہ تو ایسا سا گیا ہے کہ مرید نیاں تنہا مکان میں جاتی ہیں اور وہاں مرید ہوتی ہیں (نعوذ باللہ) جناب رسول اللہ ﷺ سے زیادہ کون ہوگا، حضور ﷺ سے عورتیں پردہ کرتی تھیں ساری امت کی عورتیں آپ کی روحانی بیٹیاں ہیں اور حضور ﷺ خود معصوم کسی قسم کے وسوسہ کا بھی شائبہ نہیں لیکن باوجود اس کے پھر پردہ کا حکم تھا اور ازواج مطہرات تمام امت کے مردوں عورتوں کی مائیں تھیں چنانچہ ارشاد ہے: ﴿وَأَزْوَاجُهُ أُمَّهَاتُهُمْ﴾^(۱)

”حضور ﷺ کی بیویاں تمام مسلمانوں کی مائیں ہیں“ اور کسی کو ان کی نسبت توبہ توبہ وسوسہ تک بھی شر کا نہ تھا لیکن باوجود اس کے ارشاد ہے ﴿وَقَرْنَ فِي بُيُوتِكُنَّ﴾^(۱) ”یعنی اپنے گھروں میں جمی رہو باہر نہ نکلو“ اور فرماتے ہیں ﴿فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ﴾^(۲) ”یعنی نرم بات مت کرو کہ جس کے قلب میں روگ (۳) ہے وہ طمع کرے گا“۔

غیر مردوں سے سخت لہجہ میں گفتگو کرنا

چنانچہ بزرگوں نے فرمایا ہے کہ جیسے مردوں کے لئے خوش اخلاقی صفت حمیدہ ہے عورتوں میں بداخلاقی صفت حمیدہ ہے یعنی غیر مردوں سے نرمی اور میٹھی میٹھی باتیں نہ کریں اور نہ تند مزاجی سے بلکہ ایسے انداز سے بات کریں کہ اس کو مضمون مفہوم ہو جائے اور کسی قسم کی طمع اس کے قلب میں نہ آوے نہایت خشکی و صفائی سے بات کریں۔ البتہ اپنے خاوند اور دوسری عورتوں کے ساتھ خوش اخلاقی برتیں۔ اللہ اکبر یہ خاندان نبوت کا انتظام ہے آج کون ہے وہ شخص کہ ان سے زیادہ اپنے کو مقبول کہے بلکہ یہ وقت چونکہ فتنہ کا ہے اس لئے نہایت سخت انتظام کی ضرورت ہے۔

مرد و عورت کا تنہائی میں اکٹھا ہونا پر خطر ہے

ایک بزرگ تھے وہ اس میں احتیاط نہ کرتے تھے اس لئے کہ بوڑھے بہت تھے ”غَيْرِ أُولَى الْإِزْبَةِ“^(۴) میں داخل ہو گئے تھے اس لئے ان کو عورتوں سے زیادہ اجتناب نہ تھا ایک دوسرے بزرگ نے ان کو نصیحت کی انہوں نے نہ مانا ان بے احتیاط بزرگ نے حضور ﷺ کو خواب میں دیکھا یہ مسئلہ پوچھا فرمایا کہ اگر مرد جنید ہو اور عورت رابعہ بصریہ ہو اور وہ دونوں ایک جگہ تنہا ہوں تو ثالث ان کا

(۱) سورة الاحزاب: ۳۳ (۲) سورة الاحزاب: ۳۲ (۳) بیماری (۴) ایسے لوگوں میں داخل ہو گئے تھے جن کو عورتوں کی طرف التفات ہی نہیں ہوتا مادہ شہوت میں کمی کی وجہ سے۔

شیطان ہوگا۔ اور آدمی خواہ کسی قدر بوڑھا ہو جاوے لیکن مادہ تو اس کے اندر باقی رہتا ہے۔ وہ فرشتہ تو ہے ہی نہیں ہاں یہ اور بات ہے کہ کچھ نہ کر سکے لیکن نظر سے تو محفوظ نہیں رہ سکتا اور کیسے محفوظ رہ سکتا ہے مرد کے اندر تو عورت کی طرف میلان خلقت پیدا کیا ہے کوئی اس فطری جوش کو کیسے روک سکتا ہے۔

بوڑھوں سے بھی پردہ ضروری ہے

گنج مراد آباد میں ایک بزرگ تھے جناب مولانا فضل الرحمن صاحب تقریباً ایک سو دس برس کی ان کی عمر ہوئی۔ میں ان کی خدمت میں حاضر ہوا۔ جاڑے (۱) کا موسم تھا صبح کو اٹھ کر خادم کو آواز دی ارے فلاں! مجھ کو کچھ شبہ سا ہو گیا ہے جی چاہتا ہے کہ نہالوں طبیعت صاف ہو جائے گی چنانچہ خادم نے پانی رکھ دیا اسی جاڑے میں غسل فرمایا۔ بتلائیے اگر کچھ نہ رہا تھا تو شبہ کیسا۔ ایک مرتبہ کانپور میں ہمارے گھر بہت عورتیں آئیں اس میں اختلاف تھا کہ حضرت مولانا صاحب موصوف سے پردہ چاہیے یا نہیں میں نے یہ اختلاف سن کر یہ حکایت ان کو سنائی اور کہا کہ اب تم خود فیصلہ کر لو کہ پردہ ضروری ہے یا نہیں سب سن کر چپ ہو رہے ہیں حضرت جب سو برس کی عمر میں یہ قصہ ہو سکتا ہے تو پچاس برس کی عمر میں اب کیا مشکل ہے۔

آج کل کے پیر

اور بہت سے پیر جوان بھی ہوتے ہیں اور آجکل تو پیر بننا کچھ بھی مشکل نہیں ہے لمبے لمبے بال ہوں، موٹے موٹے دانوں کی تسبیح ہوڑنگا کرتا ہوں پیر ہو گئے پھر وہ خواہ عورتوں کو گھوریں، لونڈوں کو تکیں، حرام حلال میں کچھ امتیاز نہ کریں انکی پیری ایسی مضبوط ہے کہ وہ کہیں سے نہیں جاتی بلکہ جس قدر کوئی خلاف شرع ہوگا اسی قدر زیادہ مقبول ہے۔ اور جس قدر حدودِ شرعیہ کے اندر ہوگا وہ پیری سے دور ہے وہ تو زرا ملتا ہے۔

(۱) سردی۔

عورتوں کی بے احتیاطی

یہ تو مردوں کی حالت تھی اب عورتوں کی کیفیت سنئے بعض عورتیں ایسی بے حیا ہوتی ہیں کہ وہ خود مردوں کو دیکھتی ہیں یا پردہ وغیرہ اٹھا دیتی ہیں کہ دوسرا مرد ان کو دیکھ لیتا ہے اور احتیاط نہیں کرتیں۔ حدیث میں لعن اللہ الناظر والمنظور الیہ ”اللہ تعالیٰ دیکھنے والے اور دکھانے والے پر لعنت کرے“ اس کے متعلق جو یوں عورتوں سے کہا جاتا ہے نصیحت کی جاتی ہیں تو کہتی ہیں کہ انہیں ایک دفعہ دیکھ کر پھر کیا دیکھے گا ساری عمر تر سے گا۔ جو بڑی پردہ نشین کہلاتی ہیں ان کی یہ حالت ہے کہ خاوند کے سامنے تو بھنگن^(۱) ہی بنی رہیں گی اور اگر کہیں جاویں گی تو تمام زیب و زینت ختم کر کے بیگم بن کر جاویں گی سخت بے حیائی کی بات ہے کہ خاوند جس کے لئے زیب و زینت کا حکم ہے اس کے سامنے تو زینت نہ کی جاوے اور دوسروں کے دیکھنے کے لئے کی جاوے چاہئے تو یہ کہ اس کا برعکس ہو، بعض عورتیں دولہا دولہن اور بارات کو دیکھتی ہیں اور ان کے مرد بھی کچھ نہیں کہتے۔ اسی طرح دوسری بے احتیاطی قابل نظر ہے وہ یہ کہ بعض مرد بڑے بے احتیاط ہوتے ہیں کہ گھر میں پکار کر نہیں جاتے ذرا کھنکارا اور فوراً اندر گھس گئے اور اکثر عورتیں بھی ایسی بے احتیاط ہوتی ہیں کہ ڈولی سے اترنے سے پہلے تحقیق نہیں کراتیں کہ کوئی مرد تو اندر نہیں ہے۔ میں ایک دفعہ بیمار تھا بہت عورتیں ڈولی سے عیادت کے لئے آئیں اور بلا تحقیق اندر آ گئیں، میں نے ان کو خوب برا بھلا کہا اور جب عورتیں ایک جگہ جمع ہوتی ہیں اس وقت اور زیادہ بے حیائی ہوتی ہے چنانچہ بسا اوقات بے کہے اس گھر کے مرد دروازے میں آ کر سامنے کھڑے ہو جاتے ہیں اندر کسی نے منہ پھیر لیا، کسی نے آنچل سے منہ ڈھک لیا، کوئی کسی کے پیچھے ہو گئی اور طرفہ یہ کہ ہر ایک یہ جانتی ہے کہ مجھ کو نہیں دیکھا حالانکہ اس نے سب کو دیکھ لیا۔

(۱) میلے کپلے کپڑوں میں ملبوس رہتی ہیں۔

بد نظری سے بچنے کی تدبیر

خلاصہ یہ کہ آنکھوں کا گناہ سخت ہے اور اس میں بہت ابتلا ہو رہا ہے اس کا بہت انتظام کرنا چاہئے اپنا بھی اور گھر والوں کا بھی اور اس کا علاج سہل^(۱) یہ ہے کہ راہ میں چلنے کے وقت نیچی نگاہ کر کے چلنا چاہئے۔ ادھر ادھر نہ دیکھے انشاء اللہ تعالیٰ محفوظ رہے گا شیطان جب مردود ہوا تو اس نے کہا تھا ﴿لَا قُعْدَنَ لَهُمْ صِرَاطَكَ الْمُسْتَقِيمَ ثُمَّ لَا تَبْنِيَهُمْ مِنْ بَيْنِ أَيْدِيهِمْ وَ مِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ﴾^(۲) ”یعنی میں ان کے (گمراہ کرنے کے) لئے تیرے سیدھے راستے پر بیٹھوں گا پھر ان کے پاس آؤں گا ان کے سامنے سے اور پیچھے سے اور دائیں سے اور بائیں سے“ چار سمتیں تو اس نے بتلائیں اور دو سمتیں باقی رہیں اوپر اور نیچے بزرگانِ دین نے اس میں ایک لطیفہ لکھا ہے کہ اوپر نیچے کا ذکر اس لئے نہیں کیا کہ ”اکثر گناہ چار سمتوں سے ہوتے ہیں پس بچنے کی دو صورتیں رہیں یا تو اوپر دیکھ کر چلو گے یا نیچے دیکھ کر۔ مگر اوپر دیکھنے میں تو گر جانے کا آنکھ میں کچھ پڑ جانے کا اندیشہ ہے اس لئے نجات کے لئے یہی شق متعین ہوئی کہ نیچے دیکھ کر چلیں۔“

صلحاء کی شان

قال الله تعالى: ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا﴾^(۳) ”اللہ تعالیٰ نے ارشاد فرمایا ہے کہ ”اللہ کے نیک بندے نیچی نظر کر کے چلتے ہیں“

ایک بزرگ تھے وہ بات کرنے کے وقت مردوں کو بھی نہ دیکھتے تھے۔ ان سے کسی نے اس کی وجہ پوچھی فرمایا: دو قسم کے لوگ ہیں ایک تو وہ جن کو میں پہچانتا ہوں

(۱) آسان علاج (۲) سورۃ الاعراف: ۱۶-۱۷ (۳) سورۃ الفرقان: ۶۳۔

اور دوسرے وہ جن کو میں نہیں پہچانتا جن کو پہچانتا ہوں ان کو بلا دیکھے بھی آواز سے پہچان لیتا ہوں دیکھنے کی کیا ضرورت ہے اور جن کو نہیں پہچانتا ان کے دیکھنے سے کیا فائدہ ہے۔ سبحان اللہ! (مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ) ”کسی شخص کے اسلام کی خوبی یہ ہے کہ بے فائدہ باتوں یا کاموں کو بالکل چھوڑ دے“ پر عمل اس کو کہتے ہیں بعض بزرگوں نے اس نظر کے گناہ سے بچنے کے واسطے جنگل میں رہنا اختیار کر لیا ہے۔ شیخ شیرازیؒ فرماتے ہیں ۔

بزرگے دیدم اندر کو ہسارے قناعت کرد از دنیا بخارے
چرا گفتم بشہر اندر نیائی کہ بارے بندے از دل برکشائی
بگفت آنجا پری رویان لغزند چو گل بسیار شد پیلاں بلغزند
”میں نے ایک پہاڑ میں ایک بزرگ کو دیکھا جو ایک کوہ میں زندگی بسر کر رہے ہیں۔ میں نے کہا کہ آپ شہر کے اندر کیوں نہیں آتے کہ کبھی دل پر سے بوجھ تو ہلکا ہوتا۔ ان بزرگ نے جواب دیا کہ اس جگہ پری جیسے چہرے والے پھسل رہے ہیں اور جب مٹی زیادہ ہو جاتی ہے تو ہاتھی بھی پھسل جاتے ہیں۔“

بد نظری کی سزا

ایک بزرگ طواف کر رہے تھے اور ایک چشم (۱) تھے اور کہتے جاتے تھے: (اللہم انی اعوذ بک من غضبک) ”اے اللہ میں آپ سے آپ کے غضب کی پناہ چاہتا ہوں“ کسی نے پوچھا کہ اس قدر کیوں ڈرتے ہو کیا بات ہے؟ کہا میں نے ایک لڑکے کو بُری نظر سے دیکھ لیا تھا غیب سے چپٹ لگا اور آنکھ پھوٹ گئی اس لئے ڈرتا ہوں کہ پھر عود (۲) نہ ہو جاوے۔

(۱) ایک آنکھ ان کی خراب تھی (۲) کہیں دوبارہ یہ سزا نازل جائے۔

حضرت جنیدؒ چلے جا رہے تھے ایک حسین لڑکا نصرانی کا سامنے سے آ رہا تھا۔ ایک مرید نے پوچھا کہ کیا اللہ تعالیٰ ایسی صورت کو بھی دوزخ میں ڈالیں گے حضرت جنیدؒ نے فرمایا کہ تو نے اس کو نظر استحسان سے دیکھا ہے عنقریب اس کا مزہ تم کو معلوم ہوگا چنانچہ نتیجہ اس کا یہ ہوا کہ وہ شخص قرآن بھول گیا (نَعُوذُ بِاللّٰهِ)۔

بزرگوں پر خود کو قیاس نہ کرو

بعضے سچے بزرگ حسن پسند ہوئے ہیں بعض کو اس سے دھوکہ ہو گیا ہے چنانچہ کہتے ہیں کہ حضرت مرزا مظہر جان جاناںؒ حسن پرست تھے تو ہم اگر ایسا کریں تو کیا مضائقہ ہے۔ سبحان اللہ کیا استدلال ہے بات یہ ہے۔

کارپاکاں را قیاس از خود مکیر گرچہ ماند در نوشتن شیر و شیر
”اچھے لوگوں کے کاموں کو اپنے اوپر قیاس مت کر اگرچہ لکھنے میں شیر
اور شیر (دودھ) ایک جیسے ہیں۔“

مرزا صاحب کی نازک مزاجی

میں ان کی حسن پرستی کی حقیقت بتلاتا ہوں کہ وہ اس معنی کے حسن پرست نہ تھے جیسے کہ لوگ سمجھتے ہیں بلکہ ان کو ہر حسین شے اچھی معلوم ہوتی تھی اور ہر بری بے قاعدہ شے سے اس قدر نفرت تھی کہ ان کو بد صورت اور بے ڈھنگی شے دیکھنے سے تکلیف ہوتی تھی چنانچہ حضرت مرزا صاحب کو جب کہیں جانا ہوتا تھا تو پاکی میں بیٹھ کر جاتے تھے اور پاکی کے پٹ بند کر دیا کرتے تھے کسی نے پوچھا کہ حضرت آپ پٹ کیوں بند کر دیتے ہیں فرمایا کہ راستہ میں بازار وغیرہ ملتے ہیں اس میں بعض دوکانیں بے قاعدہ بنی ہوئی ہوتی ہیں مجھ کو دیکھ کر سخت تکلیف ہوتی ہے۔
تھانہ بھون کے قاضی صاحب مع اپنے ایک ہمراہی کے مرزا صاحب کی

خدمت میں حاضر ہوئے اس ہمراہی کو ناک صاف کرنے کی ضرورت ہوئی تو مرزا صاحب کی نظر پیچھے سے اس کے پانچامے پر پڑ گئی سب تھہینیں پانچامے کے پیچھے تھیں۔ مرزا صاحب کے سر میں درد ہو گیا اور فرمایا کہ قاضی صاحب اس شخص کے ساتھ آپ کا کیسے گذر ہوتا ہوگا۔

اکبر بادشاہ ثانی جو کہ بادشاہ وقت تھا ایک مرتبہ مرزا صاحب کی خدمت میں حاضر ہوا بادشاہ کو پیاس لگی کوئی خادم اس وقت موجود نہ تھا خود اٹھ کر پانی پیا اور پانی پی کر صراحی پر کٹورا ٹیڑھا رکھ دیا مرزا صاحب کے سر میں درد ہو گیا اور طبیعت پریشان ہو گئی لیکن ضبط فرمایا چلتے وقت بادشاہ نے عرض کیا کہ حضرت آپ کے یہاں کوئی آدمی خدمت کے لئے نہیں ہے۔ اگر ارشاد ہو تو کوئی آدمی بھیج دوں۔ اب تو مرزا صاحب سے نہ رہا گیا جھنجلا کر فرمایا کہ پہلے تم تو آدمی بنو کٹورا ٹیڑھا رکھ دیا میری طبیعت اب تک پریشان ہے ایک شخص نے مرزا صاحب کی خدمت میں انگور بھیجے بہت نفیس اور وہ منتظر داد کے ہوئے مگر مرزا صاحب ساکت تھے (۱) آخر اس نے خود پوچھا کہ حضرت انگور کیسے تھے؟ فرمایا کہ مردوں کی بو آتی تھی۔ تحقیق سے معلوم ہوا کہ قبرستان میں انگور بوئے گئے تھے وہ انگور وہاں سے آئے تھے۔ مرزا صاحب کے اندر حسن پسندی تھی تو وہ طبعی تھی، طبیعت کی ساخت ہی ایسی واقع ہوئی تھی کہ ہر اچھی شے پسند فرماتے تھے۔ ان کے نفس میں بُرے خیال کا شائبہ بھی نہ تھا اور دلیل اس کی یہ ہے کہ بچپن میں بھی بد صورت کی گود میں نہ جاتے تھے بھلا اس وقت کیا احتمال ہو سکتا ہے۔ خواجہ میر درد کی نسبت لوگوں نے آکر مرزا صاحب سے عرض کیا کہ خواجہ صاحب راگ سنتے ہیں۔ فرمایا کہ بھائی وہ کن رس میں بتلا ہیں میں آنکھ رس میں یعنی ان کو کانوں کا مرض ہے مجھ کو آنکھوں کا آپ نے اس کو بھی مرض سے تعبیر فرمایا۔

(۱) خاموش تھے۔

مرید کی اصلاح

ایک بزرگ کی کیفیت یہ تھی کہ حسین لڑکے ان کی خدمت کرتے تھے اور گاہ گاہ ان کو پیار بھی کرتے تھے۔ ایک روز ان کے ایک مرید نے بھی ایک لڑکے کو پیار کر لیا پیر سمجھ گئے کہ اس نے میرا اتباع کیا ہے ایک روز بازار میں گئے لوہار کی دکان پر دیکھا کہ لوہا سرخ انگارا^(۱) سا ہو رہا ہے پیر صاحب نے فوراً جا کر اس کو پیار کر لیا اور اس مرید سے فرمایا کہ آئیے تشریف لائیے اس کو بھی پیار کیجئے پھر تو یہ گھبرائے اس وقت انہوں نے ان کو ڈانٹا کہ خبردار ہم پر اپنے کو مت قیاس کرو ایک بزرگ کو دیکھا گیا کہ ایک حسین لڑکے سے پاؤں دبو رہے ہیں ایک شخص کو وسوسہ ہوا کہ یہ کیسے شیخ ہیں لڑکے سے پاؤں دبو اتے ہیں فرمایا کہ آگ کی انگلیٹھی اٹھلاؤ دہکتی آگ میں پاؤں رکھ دیئے اور یہ فرمایا کہ ہم کو کچھ جس نہیں ہمارے نزدیک یہ آگ اور یہ لڑکا برابر ہے۔

تہمت کے مقام سے احتراز

لیکن یاد رکھو! ایسے بزرگوں سے جن کا ظاہر خلاف شرع نظر آوے بیعت ہونا جائز نہیں محققین کی یہ شان نہیں ہے جو لوگ مسند ارشاد پر متمکن ہوتے ہیں اور ”الْعُلَمَاءُ وَرَثَةُ الْأَنْبِيَاءِ“ کے خطاب سے مشرف ہیں وہ بالکل متبع سنت نبویہ ﷺ کے ہوتے ہیں ان کی ہر وضع سنت کے موافق ہوتی ہے اور تہمت اور بدگمانی کے موقع سے بچنا بھی سنت ہے۔ چنانچہ حضور ﷺ کی شان اس باب میں یہ تھی کہ ایک مرتبہ حضور ﷺ مسجد میں معتکف تھے۔ حضرت صفیہؓ جو کہ ازواج مطہرات میں سے ہیں

(۱) آگ کا جلتا ہوا کوئلہ۔

وہاں تشریف لائیں۔ واپسی کے وقت حضور ﷺ ان کے پہنچانے کے لئے ان کے ساتھ دروازے تک کہ وہ مسجد ہی کی طرف تھا تشریف لائے سامنے دیکھا کہ دو شخص آ رہے ہیں فرمایا کہ ”علی سلکما“ یعنی اپنی جگہ ٹھہر جاؤ یہاں پردہ ہے۔ اور اس کے بعد فرمایا: ”یا ایہا صفیہ“ یعنی یہ عورت صفیہ تھی اور کوئی اجنبیہ نہ تھی ”فکبر علیہما ذلک“ یعنی یہ بات ان دونوں پر بہت بھاری ہوئی اور عرض کیا کہ یا رسول اللہ ﷺ کیا آپ پر ایسا گمان ہو سکتا ہے، فرمایا شیطان ابن آدم کے اندر بجائے خون کے دوڑتا ہے مجھے خیال ہوا کہ کبھی وہ تمہارے ایمان کو نہ تباہ کر دے۔ پس جو لوگ ارشاد کی شان لئے ہوئے ہیں وہ تو ایہام سے بھی بچتے ہیں ایسے حضرات قابل بیعت ہیں باقی جن کا ظاہر شریعت کے موافق نہ ہو ان میں بعض تو ایسے ہیں کہ مکار ہیں باطن بھی ان کا موافق نہیں ہے وہ مردود ہیں اور بعض ایسے ہیں کہ باطن ان کا بالکل شریعت کے موافق ہوتا ہے لیکن ظاہر ان کا ہماری سمجھ میں نہیں رہتا ان پر اعتراض نہ کرے اور نہ ان کا اتباع کرے غرض مرشد ایسے کو بنادے جو ظاہر و باطناً پاک صاف ہو۔

دل کے گناہ

خلاصہ یہ ہے کہ کسی کے پاس کوئی دلیل اور سہارا بد نگاہی کے متعلق نہیں بد نگاہی ہر پہلو سے حرام اور گناہ کبیرہ ہے۔ آگے فرماتے ہیں: ﴿وَمَا تَخْضَى الصُّدُورُ﴾ یعنی جس شے کو سینے میں چھپاتے ہیں اللہ تعالیٰ اس کو بھی جانتے ہیں یہ پہلے سے اشد ہے یعنی معصیت صرف نگاہ ہی سے نہیں بلکہ دل سے بھی ہوتی ہے بہت لوگ دل سے سوچا کرتے ہیں اور عورتوں و مردوں کا تصور کرتے ہیں اور خیال سے مزے لیتے ہیں اور یوں سمجھتے ہیں کہ ہم متقی ہیں خوب سمجھ لو کہ یہ سب تلپیس

ابلیس لعین (۱) ہے بلکہ بعض مرتبہ دل کے اندر سوچنے سے اور دل کے اندر باتیں کرنے سے اور زیادہ فتنہ ہوتا ہے کیونکہ نگاہ کرنے میں تو بعض مرتبہ قبیح (۲) و بد صورت ثابت ہوتا ہے اور دل کے اندر باتیں کرنے میں تو طبیعت کو زیادہ لگاؤ ہو جاتا ہے اور قلب سے کسی طرح وہ بات نہیں نکلتی بلکہ محض نگاہ نہ کرنے سے اپنے کو صاحب مجاہدہ سمجھ کر زیادہ مقرب سمجھتا ہے اور یہ نہیں دیکھتا کہ دل میں متمتع ہو رہا ہوں (۳) تو مجاہدہ کہاں رہا؟ غرض اس کا انسداد بھی بہت ضروری ہے اور چونکہ قلب کے اندر کانوں کے واسطے سے بھی باتیں اس قسم کی پہنچتی ہیں اس لئے جس طرح آنکھوں کی حفاظت ضروری ہے کانوں کی نگہداشت بھی ضروری ہے کہ ایسے قصے اور حکایات نہ سنے نہ ایسے مقام پر جاوے جہاں گانا بجانا ہو رہا ہو بعض مرتبہ خود قلب ہی سے معصیت صادر ہوتی ہے صدور کے وقت آنکھ کان کا واسطہ نہیں ہوتا مثلاً پہلی دیکھی ہوئی صورتیں یاد آتی ہیں اور ان سے التذاذ ہوتا ہے (۴) اور معصیت قلب کا معصیت عین سے اشد ہونا ایک اور وجہ سے بھی ہے (۵) وہ یہ کہ قلب سے سوچنے اور آنکھوں سے دیکھنے میں ایک فرق بھی ہے یعنی آنکھوں کے گناہ میں تو نفس فعل کو کوئی دیکھ بھی سکتا ہے گو نیت پر مطلع نہ ہو اور دل کے اندر سوچنے کے فعل کو کوئی بھی نہیں دیکھ سکتا اس کی اطلاع سوائے اللہ تعالیٰ کے کسی کو نہیں اس سے وہی بچے گا جس کے قلب میں تقویٰ ہو۔

بد نظری کا علاج

اس کے بعد سمجھنا چاہیے کہ اس مرض کے ازالہ میں تین درجہ ہیں قلب (۶) کو باوجود تقاضے کے روکنا، تقاضے کو ضعیف کر دینا، اور قلع المقتضی یعنی مادہ (۱) یہ سب شیطانی دھوکہ ہے۔ (۲) برا (۳) دل میں اس سے حزالے رہا ہے (۴) لذت حاصل کی جاتی ہے (۵) دل کے گناہ کا آنکھ کے گناہ سے زیادہ سخت ہونا ایک اور وجہ سے بھی ہے (۶) دل۔

ہی کا قلع قمع کر دینا ان میں سے قلب کو روکنا یعنی دل کو خود اس طرف متوجہ نہ ہونے دینا یہ امر تو اختیاری ہے کہ اگر آپ سے آپ جائے تو تم اس کو روکو اور اس کا سہل طریقہ یہ ہے کہ جب قلب کسی حسین کی طرف مائل ہو تو اس کا علاج یہ ہے کہ فوراً کسی ”کریہۃ المنظر“^(۱) بد شکل بد صورت بد ہیئت کی طرف دیکھو اگر کوئی موجود نہ ہو کسی ایسے بد صورت کا خیال باندھو کہ ایک شخص ہے کالا رنگ ہے چچک کے داغ ہیں آنکھوں سے اندھا ہے سر سے گنجا ہے رال بہہ رہی ہے دانت آگے کو نکلے ہوئے ہیں ناک سے نکلا ہے ہونٹ بڑے بڑے ہیں۔ سینک بہہ رہا ہے^(۲) اور کھیاں اس پر بیٹھی ہیں گو ایسا شخص دیکھا نہ ہو مگر قوتِ متخیلہ سے تراش لو کیونکہ تمہارے دماغ میں ایک قوتِ متخیلہ ہے آخر اس سے کسی روز کام تو لو گے متخیلہ کا کام تو جوڑ کا ہے جب ایسا شخص فرض کیا جاسکتا ہے اس کا مراقبہ کرو انشاء اللہ تعالیٰ وہ فساد جو حسین کے دیکھنے سے قلب میں ہوا ہے وہ جاتا رہے گا اور اگر پھر خیال آوے پھر بھی تصور کرو۔

دوسرا علاج

اور اگر یہ مراقبہ کفایت کے درجہ میں نافع نہ ہو اور بار بار اسی حسین کا تصور ستادے تو یوں خیال کرو کہ یہ محبوب ایک روز مرے گا اور قبر میں جاوے گا وہاں اس کا نازک بدن سڑگل جاوے گا کیڑے اس کو کھالیں گے یہ خیال تو فوری علاج ہے۔

(۱) ناپسندیدہ منظر (۲) ناک بہہ رہی ہے۔

بد نظری کا مستقل علاج

اور آئندہ کے لئے تقاضا پیدا ہونے کا علاج یہ ہے کہ ذکر اللہ کی کثرت کرو دوسرے یہ کہ عذاب الہی کا تصور کرو تیسرے یہ کہ یہ تصور کرو کہ اللہ تعالیٰ جانتا ہے اور اس کو مجھ پر پوری قدرت ہے طول مراقبات اور کثرت مجاہدات^(۱) سے یہ چور دل میں سے نکلے گا۔ جلدی نہ جاوے گا جلد نہ کرے اس لئے کہ یہ ایسا پرانا مرض ایک دن یا ایک ہفتہ میں نہیں جاتا۔ یہاں مجھ کو شاہ محمود غزنوی کی حکایت یاد آگئی محمود نے جب ہندوستان پر حملہ کیا تو ایک ہمراہی سپاہی نے ایک مندر میں جا کر دیکھا کہ ایک بوڑھا برہمن پوجا پاٹ کر رہا ہے۔ سپاہی نے تلوار دکھائی کہ کلمہ پڑھ اور مسلمان ہو ورنہ اس تلوار سے دو ٹکڑے کر دوں گا۔ برہمن نے کہا کہ حضور ذرا ٹھہریئے سپاہی نے پھر تقاضا کیا برہمن نے عرض کی حضور نوے برس کا رام تو دل میں سے نکلتے ہی نکلتے نکلے گا ذرا سی دیر میں کیسے نکل جاوے۔ خوب کہا ہے۔

صوفی نہ شود صافی تا در کشف جامی بسیار سفر باید تا پختہ شود خامے

”صوفی کے دل کی صفائی اس وقت تک نہیں ہوتی جب تک کہ جامی دروازہ نہ کھٹکھٹائے بہت سے سفر کرنے چاہیئے تاکہ کچا پن جاتا رہے اور پکا صوفی بن جائے“

ہمت مت ہارو مجاہدہ کرتے رہو رفتہ رفتہ یہ تقاضا ضعیف ہو جاوے گا اور قابو میں آ جاوے گا کہ اپنے محل پر صرف ہوگا اور غیر محل کے لئے متحرک نہ ہوگا اور یہی مطلوب ہے۔

شیطانی وسوسہ

تیسرا درجہ یہ کہ مادہ بھی منقطع ہو جاوے یعنی بالکل میلان ہی کبھی پیدا نہ ہو یہ وہ مرتبہ ہے کہ جس کو نادان سالک مطلوب سمجھتے ہیں اور اس کے حاصل نہ ہونے پر پریشان ہوتے ہیں یعنی جب اپنے اندر کسی وقت ایسا میلان پاتے ہیں تو سمجھتے ہیں کہ ہمارا سب ذکر و شغل اور مجاہدہ ضائع گیا حتیٰ کہ ایسے کلمات پریشانی میں ان کے منہ سے نکل جاتے ہیں کہ بے ادبی اور گستاخی ہو جاتی ہے مثلاً ہم اتنے روز سے طلب حق میں رہے مگر ہم پر رحم نہیں آتا کہ ویسے ہی محروم ہیں یاد رکھو کہ یہ شیطانی وسوسہ ہے یہ ہرگز مطلوب نہیں کہ مادہ منقطع ہو جاوے اور اگر مادہ جاتا رہے تو گناہ سے بچنے میں کوئی کمال نہیں، اندھا اگر فکر کرے کہ میں دیکھتا نہیں کون سی فخر کی بات ہے دیکھے گا کیا دیکھنے کا آلہ نہیں عنین (۱) اگر عفت کا دعویٰ کرے تو کیا کمال ہے لطف اور کمال مطلوب تو یہ ہے گناہ کر سکو اور پھر اپنے دل کو روکو جس کا میں نے فوری علاج اور تقاضا روکنے کی تدبیر دونوں بیان کر دیئے رہا مادہ زائل کر دینا یہ مطلوب ہی نہیں بلکہ اس کا زائل کرنا جائز ہی نہیں۔

خلاصہ وعظ

خلاصہ یہ کہ مجھے اس گناہ پر متنبہ کرنا منظور ہے اس لئے کہ اس گناہ کا ابتلا عام تھا حتیٰ کہ جو نیک کہلاتے ہیں وہ بھی اس میں مبتلا ہیں خدا کے واسطے اس کا انتظام کرنا چاہیے، افسوس منہ سے تو حق تعالیٰ کی محبت کا دعویٰ اور غیر پر نظر افسوس صد افسوس۔

اس وقت مجھ کو ایک حکایت یاد آئی کہ ایک عورت جارہی تھی کوئی
ہوا پرست اس کے ساتھ ساتھ ہولیا اس عورت نے پوچھا تم کون ہو اور میرے پیچھے
کیوں آتے ہو کہا میں تجھ پر عاشق ہو گیا اس لئے آتا ہوں عورت نے جواب دیا کہ
پیچھے ایک میری بہن آرہی ہے وہ مجھ سے زیادہ حسین ہے اس کے دیکھنے کو پیچھے چلا
اس عورت نے اس کے ایک دھول دی اور کہا:

گفت اے ابلہ اگر تو عاشقی در بیان دعویٰ خود صادقی
پس چرا بر غیر افگندی نظر ایں بود دعویٰ عشق اے بے ہنر
”کہا کہ اے بے وقوف اگر تو سچا عاشق ہے اور اپنے دعوے میں سچا ہے
تو پھر کیوں غیر پر نظر ڈالتا ہے اے بے خبر کیا اسے ہی عشق کا دعویٰ کہتے ہیں“
صاحبو اگر حق تعالیٰ سامنے کھڑا کر کے اتنا دریافت فرمائیں کہ تو نے ہم کو
چھوڑ کر غیر پر کیوں نظر کی تو بتلائیے کیا جواب ہے؟ یہ ہلکی بات نہیں اس کا بہت بڑا
اہتمام کرنا چاہیئے ایک اور تدبیر ہے جو مقوی ہے ان تدبیر کی (۱) وہ یہ کہ جب قلب
میں ایسا خیال پیدا ہو تو ایسا کرو کہ وضو کر کے دو رکعت پڑھو اور توبہ کرو اور اللہ تعالیٰ
سے دعا کرو جب نگاہ پڑے یا دل میں تقاضا پیدا ہو فوراً ایسا ہی کرو ایک دن تو بہت
سی رکعتیں پڑھنا پڑیں گی دوسرے دن بہت کم ایسا خیال آوے گا اسی طرح بتدریج
نکل جاوے گا اس لئے کہ نفس کو نماز بڑی گراں ہے۔ جب دیکھے گا کہ ذرا سامرہ لینے
پر یہ مصیبت ہوتی ہے یہ ہر وقت نماز ہی میں رہتا ہے پھر ایسے دوسو سے نہ آویں گے۔
اب اللہ تعالیٰ سے دعا کیجئے کہ اللہ تعالیٰ ہم کو سب آفات سے محفوظ رکھیں۔ آمین ثم آمین

تمت بالخیر

(۱) ان تدبیروں کو تقویت دینے والی ایک اور تدبیر ہے۔

غض البصر

(نگاہوں کی حفاظت کا اہتمام)

نمبر شمار	عنوان	صفحہ نمبر
۱	خطبہٴ ماثورہ	۳
۲	وجہ انتخاب مضمون	۳
۳	حقیقتِ مرض	۴
۴	تکلیف کے احساس کی وجہ	۴
۵	ایک لطیفہ	۵
۶	اُمّ سلیمؓ کی فراست	۶
۷	تعزیت کا خوبصورت انداز	۷
۸	موت کی حقیقت	۷
۹	دنیا اور آخرت کی مثال	۸
۱۰	اُمّ سلیمؓ کا صبر و تحمل	۹
۱۱	امراضِ جسمانی اور روحانی کے علاج میں لوگوں کی حالت	۹
۱۲	قابلِ توجہ مرض	۱۰
۱۳	بد نگاہی میں ابتلاء	۱۱
۱۴	حضرت عثمانؓ کی بصیرت	۱۲
۱۵	بد نگاہی کی ظلمت	۱۲

۱۶	اہل اللہ کی شان	۱۲
۱۷	مصلح سے اپنا حال کہہ دو	۱۳
۱۸	بد نظری کا مرض	۱۴
۱۹	اللہ تعالیٰ بد نگاہی کرنے والے کو جانتے ہیں	۱۵
۲۰	تفسیر آیت	۱۵
۲۱	باعث ہار حیات لوگوں کی اقسام	۱۶
۲۲	بد نظری کے بارے میں لوگوں کے احوال	۱۷
۲۳	امرد پرستی کا نقصان	۱۷
۲۴	بد نظری اور دوسرے گناہوں میں فرق	۱۸
۲۵	غلط فہمی کا زالہ	۱۹
۲۶	نوعمر لڑکوں کی طرف میلان شہوت پرستی ہے	۲۰
۲۷	ملا جائی کے اشعار سے غلط استدلال	۲۰
۲۸	عشق مجازی کا فائدہ	۲۱
۲۹	حکایت	۲۳
۳۰	عشق مجازی کی حقیقت	۲۴
۳۱	عشق مجازی کو عشق حقیقی میں تبدیل کرنے کا طریقہ	۲۴
۳۲	ملا جائی کے اشعار کا مطلب	۲۵
۳۳	زنا کی صورتیں	۲۶
۳۴	عورتوں کو پیر سے پردہ کرنا واجب ہے	۲۷

۳۵	غیر مردوں سے سخت لہجہ میں گفتگو کرنا	۲۸
۳۶	مرد و عورت کا تنہائی میں اکٹھا ہونا پر خطر ہے	۲۸
۳۷	بوڑھوں سے بھی پردہ ضروری ہے	۲۹
۳۸	آج کل کے پیر	۲۹
۳۹	عورتوں کی بے احتیاطی	۳۰
۴۰	بد نظری سے بچنے کی تدبیر	۳۱
۴۱	صلحاء کی شان	۳۱
۴۲	بد نظری کی سزا	۳۲
۴۳	بزرگوں پر خود کو قیاس نہ کرو	۳۳
۴۴	مرزا صاحب کی نازک مزاجی	۳۳
۴۵	مرید کی اصلاح	۳۵
۴۶	تہمت کے مقام سے احتراز	۳۵
۴۷	دل کے گناہ	۳۶
۴۸	بد نظری کا علاج	۳۷
۴۹	دوسرا علاج	۳۸
۵۰	بد نظری کا مستقل علاج	۳۹
۵۱	شیطان و وسوسہ	۴۰
۵۲	خلاصہ و غلط	۴۰